

Akitaraunio #1
Jeffersonville, Indiana, USA
60-0515E

1 ... apupuunit ayong ejok akiirar ngun, ejokak ngun. ejok, erai jwijwi, ikwapei alimunitor ayong ekingaren, "Alakara ayong ngina atemarere nenikang ebe, 'oloto toma kai ngina ke Ekapolon.'" Anupit ayong ebe abu Daudi tolimu akirot ngin apei paki, "oloto iwon kai ngina ke Ekapolon." Emam nyayeni ayong adiokibois ngina ajokan ngina emaikina atoyiakaun, iyenete iyes, akilo erai toma kai ngina ke Ekapolon.

Nai tokona, nakuwar na ikiriamu iwon ngice konei anege erai erot daadang ameun alotoma Georgia. Epote ikes jik aponere kwap ekau -ekau ekelunyar akiyegun nakuwar na. ka ido nit ekiponi iwon ...ngice ke aponito alotoma akwap kama, atami emaikina iyes kiboito paka. Ka adio ngule ngina ikiriamuni iwon erai ngina enngaar nenikus.

Ka nait nakuwar ngina Ngauni ikiponi iwon arucor kingaren, alosit akisom, ka nait, kerai acamit ngina a Ekapolon, Esabit ngolo etupakini nabo.

2 Ka nait egeikini Chautauqua aneni ngakanikapei. Aso iyes daadang ngulu iriamunito akiengunit kus itemokinitoe, ikiitanit iwon apaki ngina eumokin ngina apolon alotoma Chautauqua. Erai neni ikiyiakaunor iwon jwijwi apaki ngina eumokina. Meere atukot ngina dadang nooi, ikikeri iwon ngace pakio ...ebuni akirum nguna ikamunit ngunatami ani erai kepedor iwon akiwuaikin ngalipio ngatomon toma ngun, epatana. Nai, jwijwi, ekaru ngolo bien atami ayong eyiakar iwon ngulu edolito ngalipio ngakanikaarei, idiobore ngini ikoni ngin. Ewuakinit toma nakibois, nai eyiakasi ngagulei nguna alalak awuai. Ka ngikicolong ngulu epedorete ikes akitolot alotoma daadang. Ka aso ikite iwon kingaren neni a ngun.

3 Ka alakar akingolikin ngikaitotoi ngikejaanakinak yok ngulu alalak alotoma. Emam nyapedorit ayong atamun ekiro keng anege, ekalimonokinan, Lokaato Umes ka Nakaato Umes, erai iyes ngulu iboete kie anege, ka ngulu cici, ikilakar isua ayiakaunor iyes, ekalimonokinan. Nguluce, Lokaato Pat, Lokaato Dualton,ka, okoe, elalaka, Lokaato Beeler. Ka engolik Lokaato Kollins alotoma apaki ngina uryen. Ka, okoe, erauni ekabila ngolo etiono anyarare ikes dadang. Nai ikilakara isua nooi ayiakaunor iyes toma ka ngina ke Ekapolon nakuwar na. lokaato ngolo ajokan lo Lokaato Nebille ngolo iboi alokau kang anege akilip kaapei ka ayong ikwapei ikilosio isua akitatam Akirot. Charlie, alakara akingolikin iyong ka Nakaato Nellie anege akuwr na, ka ngulu cici. Erai na ...ka itatami Ebaibul jwijwi dadang ...Ee, Lokaato Welch, ayongayiai ayong akasaki iyong, abu ayong ekengolik iyong iboi alokau kama tokona.

4 Erai akitatam ngina ke Ebaibul jwijwi ngina eumokina/epol, ekidioko nguna iyeni iyong,ekabila ngolo ka alosit alotoma kidiama ngina akakot ngina diim, ikinyarit iwon ngun. nai ikikupuni iwon ngun ebi, alotoma nakiro na ka alotoma napaki na, epedori araun nguna ejokaka nguna ka ayaun ekanisa neni a ibore ngini atami ayong, akiriakin amisiunet, iteteunitai, nguna ibore ngini ikiyiai iwon alotoma Kristo Yesu. Ka acapaki atami ayong ebe erai akitatam ibore ngini eumokina, nai anupit ayong acapaki, Lokaato Beeler, akitatam ngin elosi iyaye ngun, iyapara ...noi noi neni ke ekanisa.

Nai tokona, alimonokin jwijwi etapi ekasecan, eyauni inges toma kwap lotube kan Akirot. Nai akitatam iwuakini itunganan nakiteteunio neni a ibore ngini erai inges. ka emam nyikipedori iwon kire jik apedori ayiakaunor anupit paka akitodol akiteteun iwon atoyenutu ibore ngini ikirai iwon.

5 Nai tokona, ani kerai akwap ngina United Sates, ngin a ka akwap ngina ajokan ana anege, ekeyakiaya ayong toma Russia, ikwapei ekaripiripan ngolo ke ebuku, neni a Russia, nait ani erai ekeyakiyasi ikes ayong ka akileere neni a Russia, apedor dadng ngina eyiakar akwap ngina United States erai ngina eyiai akau kang. Ngakiro kang erai ngapei ikwapei nguna ka akwap United States' ani erai akayenut ayong ikwapei ekiyakitono.

Ka nait ani erai ikiyakiunit iwon Akuj araut ngikiyakitono Keng, apedor dadang ngina alotoma Nakuj, dadang nguna erai Akuj, Ngimalaikan Keng dadang ka apedor Keng dadang ewuasi alokau ngakiro yok ani erai ikinyonyotoi iwon ejok, ka ekiyakitono neni a ngitunga. Ebeit Akuj akerar Akirot, naarai adau Inges akigir ngun ecaite, ebe, "Dadang nguna enete iyes nakwap, ngun abuni Ayong akien alotoma Nakuj. Ibore dadang ngini ilacakinete iyes anakwap, nguna abuni Ayong alacakin alotoma Nakuj. Ka akainakini Ayong iyes ngilacata neni ka Apukan." Okoe, akiikinet ngina apolon ngin einakinit Inges ekanisa!

6 Ka ayong ekekamunit ayong akolongit ya ..ngikalalak kus, kerai atoyiai ayong nege ataparacu na akiirar ikwapei ekatakinitor ayong dang, alotoma akitiditeuna, apatanu alorot kang, akisileereun akitapoet ngina abu ayong engolik nguna Anakuj.

Emam nyabuni ayong alotoma edio pite dadang akitakin ngayangay idiobore ngini akalimokinit ayong idiotunganan ebe alimoki Akuj ikes. Abuni ayong akinup ngun tari dang erai pa kengolikinit ayong alotoma Akigiret eroko pei ayong acamit akinup ngakiro alokaato. Ayong -apedori ayong akiboi kire awayau kaapei ka Ebaibul, nai toroko ayong anupit ebe epedori ca lokaato amamukaunor amisiunete a ngun acerot, ka epedori inges ayiakaunor ngun inyalakina iwadio. Ka erokopei ayong abuni akinup inges -erai inges lokaato kang.

7 Ka ani erai keyiai idiobore ngini enoki alotoma etau kang, ka oyeni ayong ebe nyebuni alosit alotoma ngikaru kang ngulu eponito, ebe emam nyebuni ayong akimuriakin ibore ngini etiyiakain Esabit ngolo bien nataparcu, ikwapei esabit. Abu kitiya idiobore nenikang ngini elocoki akiyar kang. Ayong -emam nyabuni ayong akurianu. Ayong -amamukar ayong akurianu nguna ka atwanare. Emamukar atwanare kurianu jik. Ka emam nyerai inges nguna kon erai kimisiunit iyong. Nai tokona, ngayeni erai ...kiyiakar iyong aosou ayenunia ngun, naarai emam ecerot ngolo kisileereunet ngun. emam nyepedori iyong ariamun ngakiro, naarai emam ngun alotoma adikiconari ngina Ngamusungui, kori emam ace dikiconari, naarai erai ngun alotoma Nakiyar nginaruba; emam bien, emam taparacu, erai dadang nguna eyiakasi. Ka era imam "Apupi ayong ejok noi," ka esaa ameun tokona, "Emam nyapupi ayong ejok," ka esaa ece, "Apupi ejok nabo." Erai nguna eyiakasi apaki dadang. Ianyua? Emam nyedaun, erai ca asir aiyorit, idiobore.

8 Ka ama nyepedori asekit ayiakaun, emam arakao epedori ayiakaun ama, emam nyepedori adiaka ayiakaun ama, ama -emam idiobore epedori ayiakaun akidol nakibois ngina Anakuj. Ka ani kerai toyiakar ayong ajokis ngina alimunio nu, nguna, emam nyapedori ayong akitiya. Ani erai pakapedori, nait elipi ayong Akuj ekesion ayong. Nai ani erai kayiakar ayong ajokis, ka erai ngun abu Akuj atocamak ayong atodakar akingolikin idiobore, ngini apedori ayong akijakar neni ka nakuj ngina esiaunan. Ka nait anupit ayong, epei alotoma Ebaibul, ngolo enyaritae ke ekiro, anupit Ayong arai ngol Paulo, ngolo aponi todakarai kidiama toma Nakuj ngina nguni. Ka ani kerai ngun asir na alotoma Nakuj ngina esiaunan, nyo bo irumit Nakuj ngina ngauni? Emam aumokin emam nyepedori inges akirworu ngun a ngikaru ngulu tomon ka ngiomwon! Ebal inges ebe emam pa ayeni inges keraidang keyiai inges toma nakuwan kori king angina ka akuwan. Kaapei ka ekiyakia ngolo apolon ngol, meere akimor apis keng, kori meere akikatakin akisikuwan ngawateyok adiobore ikwapei ayiakar inges, nai apedori ayong alimun kaapei ka inges, emam nyayeni ayong keriadang toma akuwan na kori king angina ka akuwan. Ibore bon, arai kire jik ibore ngini atakini ikwapei eketeo ayong iyees.

9 Ka jwijwi aumokinit ayong nguna ikamunit ani erai kalunyar ayong kaa ka apedori ayong akingolikin edou elosi kan, ekuwuam, ka tema ebe, "Elosi lokaato anen ka nakaato, erai ngol Charlie ka Nellie. Erai ngol Lokaato ka Nakaato Spencer elosi ama.' Erai ngun jwijwi etiono ayong. Ani erai kiyiakasi ngkonyen kang toma nalial, toboisarto, tobosito, ani erai kemamete ngaki kang anege akiirar nabo jik, ka ani erai keyakarito ngaokot kang dadang ka apedo ikes inges, ka toyiai inges toma nakipi kori toma nalup, ka epite ngolo ka eyiakae kaang, ngaokot angadam kang dadang ayakasi, ido nait lopite ali apedorio ayong ayiakaun nabo akilo ekuwuak elosit alodiyete? Ka erai ngun ekesiyalolonget ayong. Lopite ali abunio ayong alimun, "Ikonia ai, Lokaato Pat, okoe, alakara akingolikin iyong! Ee, Lokaato Nebille, epite ngolo acmitor ayong akingolikin iyees!" nai atami ayong, "Ejok, ani erai kamaukar ayong idiobore akingolikin kaapei, adio kituk akirworu kaapei, erai ngina ebosit, erai apuwa, lopite ali apedorio ayong akirworu, 'ikoni ai, Lokaato Pat,' 'ikoni ai, Lokaato Nebille,' kori ngace dang, Ejok, Charlie'?"

10 Nai tokona ayeni ayong ebe ediakar ngun. naarai igiritae toma Ngakigiret, nguna abala yong emam nyedingasi, "Naarai ani erai kemunara eknisa ngolo anakwap lo, ikiyiakar iwon apei ngina itemokini ikidiarit," ekanisa ece ngolo eyiakar ngakonyen, ngaki, ngipon, ngatameta nguna etamete. "Ani erai kimunaara ekanisa ngolo alokwap lo!" eyiakar inges akuwan ngina apedori ayong apuun, epedori erwor.

Ka tokona ebunit nenikang, kire jik tokona, ebe aberakin Moses atwanare ka alotoma alialil ngina emam nyeyena ngikru ngamiaie ngakanikauni, ka Eliya aberakin alosit Nakuj ngikaru ngamiaie ngakan eroko, nai lokidiama Emoru ngolo ka Akilocokinet aponi toriamunai ikes irworosi kaapei ka Yesu.

11 Ekau kedaut Samuel atwanare ngikaru ngulu edolito ngiuni kori ngikan, ka abu emuron ngolo Endor tonyarau inges, ka abu inges kibusokin kingaren keng, ka tema inges ebe, "Ikimodiki iyong ayong, naarai irai iyong elope Saulo." Tema inges ebe, "Naarai ete Ayong ngakujuo!" arai inges ngina ke edin ka Aburaam, ingolik iyong. "Ete ayong ngakujuo eyiarunete."

Ka emam pa apedorit Saulo akingolikin inges, ka tema inges ebe, "Etakani inges ikoni ai? Kitamakina i ayong inges."

Tema ebe, "Erai inges ngolo ediim, ka eyikar inges ekaso kidiama lokeperin keng."

Tema ebe, "Erai ngol Samuel, ekaduaran, eyau inges nege kingaren kang." Ka acamit ayong iyees toanyut ebe emam nyebuno Samuel tocaka awuaetai keng ngina ka arakau ekaduaran. Aroko inges erai ekaduaran. Abu inges tolimok Saulo kire jik ibore ngini ebuni akitiyiakin akolongit ngina etupakini.

Aso, ingoliki iyees, atwanare emam kire jik nyikitongopiyari iwon ikwapei ikingworu iwon ka ikiyalolongio ka itokadanak alotoma nalial. Erai inges bon ngina ilocokini akibois yok. Ikiyai iwon neni ..nyo erai ngikaru? Ani erai keboi ayong apei paki ngina iyatakina, abuni ayong akibo i ngikaru ngulu alalak ngulu itunganan ngini ngitomon ka ngikanikaapei, abuni ayong akiyar ngikaru ngikan. Ngikaru erai ikongin. Ikiyia iwon nege ikotere alosikinet, akitiya idiobore.

12 Ejok, nai tokona, atatoto nguna alalak ngun iboiete anege, ngace kec erai ngikaru ngatomonikaapeu kori ngatomonikanikaarei, epedorete atemar ebe, "Ejok, ibore ngini etiya ayong, Lokaato Buranam?"

itopolou iyong ngidwe kon. Itiyia iyong ibore ngini amaikan iyong kitiya.

Ngayeni papa ngolo iboi anege, etemari ebe, "Ejok, adau ayong akitare emanikor, etiya aayong nu. Emam nyalimonokinitor ayong." Nai ibu iyong kitiya ibore ngini ikiyakiunitor iyong Akuj akitiya. Eyiai akibois nguna kon.

13 Erworo neni dokito ngolo mojong, bien, epei alotoma lokoneikang, buddies, ngolo ngikaru ngatomonikauni. Ka nakamuranikeng eyiai nege lokanisa nakuwar na, ka eyiai inges erai ngina edit. Ekuwariana nguna ikamunit inges. ka abu ayong atolot akingolikin inges. ka ngolopei pite ageikinia ayong akirworo nenikeng, tocauni inges kdiana, ka atolimokini ayong nguna ikamunit asaparu ngina ka akilok ngina ke bu inges iya ngikaru ngulu alalak alotoma Kolorado, ebuku ngolopei alokia ayong dang. Jik ikwapei ecaya ka ileereu! Ka atema Ayong ebe, "Dokito, apaki ngina eba ai iya iyong itiyai?"

Tema inges ebe, "Ngina iringakar iyong inak niti idit." Ka paka jik atema Ayong ebe ... "Ka ngapakio nguna alalak," tema inges ebe, "ayiai ayong etiyiai, ayait amotoka kang ngina doci, anapi ayong ekikapu ngolo ngamuk kang ngolo doci alokidiana agole kang. Ayiai ekikapu kang ngolo doci ka atolosi ayong."

Ka atema Ayong ebe, "Ee, alokwap ngikipetetio ngul, ngisaa ngikanikauni nataparacu, kaapei ka akica kon ngina inukunitoi, ikatakinit ariamun akai neni akook kori euri toto alotoma nariebo."

"Iyookino ngun."

14 Ka atema ayong ebe, "Iyeni iyong, dokito, anupit ayong, alotoma elain ngolo etiakak lo, alokiding atwanare ka ngina emam nyetwani, eyiakar Akuj akibois ngina ajokan nguna ngidokitoi ngulu mojong a ngulu ejanakis ikwapei kwangin."

Apotu ngakiyo nguna apolok tolmot alotoma nakonyen keng ka togeikini inges akingworo, abu inges kikiyaa ngakanikeng nguna palag ka tema ebe, "Lokaato, atami ayong ikote nen." Atubor nakwap, etubokini Akuj etau a itunganan, ibore ngini erai inges.

Ido nait abu Ayong oinak inges Akigiret ngina etalakaran na. ngapakio nguna alalak, etai alotoma ngimanikorin ngulu erylak nguna kecoto ngul nakuware, ikatakinit akingarakin idiotunganan, ngayeni ekiriamuni esiling ikotere ngun, nai erai nguna dadang nguna iyookino, 'Ebalu Yesu alotoma Akigiret ebe, "Erereng ngulu etimok, naarai eriamunete ikes akision.'" Ka erai ngun nguna akire

15 Ka nakuwrina ikicamit iwon asipokin ekanisa, toma nakitatamisa nguna uuni ngun, erai kecamaki Akuj, ikwani ka ibore ngini emaikina kingolikinai, ibore ngini ikirai iwon, ikilosu iwon ageikin alotoma Ngiepesoi ekek 1 ngina a Lokitaabo ngolo ka abarua Paulo neni a Epeso. Ka ikilosu iwon akiya ngiekek ngiuni ngulu esiaunak alotoma akisom yok ngina ngauni, ikatakinitae ariamun keke ngolo ka atabongok, erai ikipedori iwon. Nakuwar na, Nginanguni, ka Esabit ngolo etupakini nataparacu. Ngiepesoi, ekek 1. Nai tokona ikwapei ikisomia iwon kaapei, acamit ayong alimun nu, Ekitaabo lo ngolo Ngiepesoi iriamara kire jik ka Akitutuket Yosua ngina Mojong. Ngiepesoi, Ekitaabo ngolo Ngiepesoi.

16 Nai tokona, totamunito, ani erai kitiyakin iwon arimun nguna kudo jik, neni ka akitatam kon, erai iyong akitimokin isua ka totitinyikinoi isua adio paki ngina uryen. Eroko iwon nyengaar ngun, engita mono Inges ikingarak iwon, ikwapei ikiluruyo iwon ngakeyok.

Ekapolon, ikiyia isua adolokin Akigire kon ngina asegan, ngina erai ngina eiwar akilo dadang nakuj ka nakwap. Naarai ikisomi isua alotoma Akivot na, ngina enyaritai Ebaibul, ebe, "Elunyr nakuj ka nakwap dadang, nai Akivotkang emam nyelunyar." Ido nait, alotoma apaki ngina ajokan ngina abunio ayong neni ka alitare na nakuwarina, kingaren nagelun ngina Ngaokot Kon, ngawate nguna epatana atwanare nugu ngun iboete anege nakuwarina, engamakina ngina tametait dadang epedorete ikes, akirun nguna ka Akica ngina ebunit. Kimiek ngun toraut nguna itemokino, nakuwarina, ebe ngolo kanupan dadang anege ebuni akingolikin awuae tait keng, ka ngitunganan dadang eroko nyebuno toma nakimor ngina apolon na, ebuni akimakin Apukan, Ekapolon, ka kikongikongok alotoma lokek paka akitodol ngina engaria Eketen ekek. Inakinai ngun, Ekapolon.

17 Ikisomi isua alotoma anege neni erai lo Ebaibul ngolo emam itunganan epedori akijulun. Akuj, nyikicamak Ayong eketiyan Kon kori idio ketiyan ebuni akikatakin akiwuakin akijul kec ngilopeyek neni ka Akivot.tocamakina isua tosoma ngun ka tonupae ngun, lopite ngolo igirietere Ngun. ka noi noi isua ngikeyokok ngulu Ngamesekin, isua ngikariokok ngulu ebuni acunakin adis kolongit toma Nakwap ngina ka asir kaapei ka ngamesekin nguna cici, ka ikiponi isua akiwua Alokigaren ngina ke Ekapolon Yesu ka ikiponi akingolikin anyamet ngin ebuni, ngina Paulo, ka ngina Petero, ka ngina Luka, ka ngina, Mariko, ka Matayon, ka ikes dadang, ka ikingolikini ikes etubokinete ngun kaapei ka atukot kec. Akuj, inakinai ngun ikotere apedori Ayong akiwuakin ngamilionio ngatomon kwap ngina ngakejen Kon niti etiditeun Ayong atoliata dadang kidiana ka ewuak ngakanikang kidiana nakejekon ngun ajokak, ka atema ebe, "Ekapolon, erai ikes ngulu Kon."

18 Okoe Akuj, kilelebae isua ka akitetenut kaapei ka Ekuwuam Kon, ka kaapei ka amina Kon ka ajokis

Kon. Ka kimiek isua, ikwapei etoodiunia ekegiran alotoma loeete ngikaru ngulu alalak ngulu alunyar, "Imesek ngini atwana ngin minat, Ngaokot Kon nguna ajokak emam nyecakarete apedor keng, pka akitodol ngina Ekanisa ka Akuj ngolo etacitae erauni ngolo eiuna toma akisec nabo jik. Ka emam nabo jik, kan anupit, abu ayong engolik eitanit ngolo ka awanisit Kon elele ekori; amina ngina ka alakun daun araun akirot kang, ka eyiakaun paka akitodol ngina atwania ayong. Ido nait alotom nakerera, eete ngolo abobbon," abu inges tolot kingaren ebala ebe, " abuni ayong aeikin apedor Kon aiun; ngina ebunio ngajepa na akiper ilililing alotoma nalial." Nait, emam nyirumi alial adio twanare a nguna ngidwe Kon. Erai bon akibois ngina kiegeunitois, kori akibois ngina edukitere, neni eponere akinapia ngina etwani na amamut atwanare.

Kimiek isua nakuwarina na kingolikinai nu, Ekapolon, ileerete, ikwapei ikinakinitare isua ngun alotoma Akirot. Inakinai isua ayenut. Ka kiwuakinai isua, Ekapolon, toma lotic Kon, ido ikotere isua ikipedori akijanakin alotoma aanupit ngina ileleba paka akitodol ngina ibunio Iyong. Ikilipi isua nu alotoma Ekiro Yesu, ka nguna Ekeng. Amen.

19 Nai tokona, Ekitaabo ngolo Ngiepesoi, ikwapei abalor ayong, Ayong... aneni ka akitam kang, erai apei alotoma Ngikitaabo ngulu eumokina ngulu ka Akitutuket ngina Kitete. Ikinakinit iwon ngun, neni elosi Kalpinism alotoma apei kilamasit, ka Arminianism elosi alotoma nginace toketait, nai Ekitaabo ngolo Ngiepesoi eyaunit ngun iwapei ka iwuakinit nakiboisio a Lokanisa.

Nai tokona, esikuwanit ayong ngun kaapei ka Yosua. Ani erai kingolik iyong, Isirael aponi iyaunai alotoma Ijipit, ka eyiakasi ngadoketa ngauni nguna ka alosit kec. Apei doketait, arai aesikin Ijipit. Adoketait ngina etupakini, arai nalongisat. Ka adoketait ngina ece, erai Kanaan.

20 Nai tokona, Kanaan emam nywuakinit adoketait ngina ke Ekimomuro. Ewuakinit bon adoketait ngina ngikelounak, atic ngolo ngikelounak, naarai alotoma Kanaan apotu ikes toaar ka kicunyasi ka kikamasi ngitaunio. Ka emamukaun atwanare alotoma Lokimumor.

Nai ice bore ngini itiyai inges, eyaunete ngun akitojokio kan anupit, ekau kedaut ikes akinupi toma Moses ka aesikin Ijipit. Akitokuangunio, akiwuapit toma Lopir ngol ka Akim ka namuronot ngina ngainankineta imsesk alotoma nariet. Ka nait Alomar toma nakwap asir eiikin.

21 Nai tokona, nyo bo erai akwap ngina ka akiikinet neni angikanupak angulu ka Akitutuket angina Kitete? Akiikinet erai Ekuwuam Ngoloakuangan. "Naarai epote ngun akitodolikin alotoma ngirua ngulu ka awasia," Yoel 2:28, "*Ekau eyakikini ayong Etao kang lotunga daadang. Edwarete ngikusidwe ngulusapa ka ngulupesur. Irujaete ngiksikou kus, ka eanyunete ngikusisorok ngatakanikineta. Kire tari ngiketiyak kang, ngikilyok ka ngaberu, eyakikini etao kang ka edwarete ikes. Abuni ayong akitoodiun ngaumokineta alotoma kidiama nadis. Ka alotoma nakwap, ngipirin ngulu ka akima, ka apuru, ka ekuwuam.*" Ka abu Petero tema ebe, Anakolongit angina Pentekoste, ekau kedau alimonokin akirot keng ka akitatam, "**Kibelekisi ngitaii**, ido ikibatisai iyes dadang Alokiro Yesu Kristo a nguna ka alemar ngakussiecisia," alema, akision, alemar ngasesiicisia dadang.

22 Ingoliki iyes, Yosua, eroko ikes nyetubo Yordan, abu Yosua tema ebe, "Tolot toma kiding ngibooto ka kilotasi nganapito kus ka kitokuanguk nginitunganan kus dadang, ka kimiek idio itunganan akiriamakin kaapei ka aberukeng, naarai ikotere ngapaarasi nguni ipote iyes akingolikin asir ngina ka Akuj." Ianyu? Erai ngun -era ngadoketa nguna ka akitemokin akikamar akiikinet. Nai tokona, akiikinet neni Isirael, arai, abu Akuj inak Aburaam akiikinet ngina ka akwap, ngina Palestina, ka arai nguna ka akikamar kec ngikaru ngikaru. Ka arai ikes jwijwi asalkin toma nakwap na.

Nai tokona, apotu ikes potu alotoma ngadoketa anguni, abunore neni ka akwap ngina ka akiikinet ana. Nai tokona tocoik, erai kire jik ngina isikwanitai alotoma Akitutuket ngina Kitete.

Nai tokona nu, ikwapei alimunitor ayong ebe, emam nyicamanar kaapei ka ngae tameta kec. Ngice ngitunga kus ngulu ajokak ngulu Nasarene, Ekanisa ka Akuj, ka ngace dang, nyicamakis ngun ikiwanete, nai erai acoikint iwadio, ka tocoik ekabila. Tocoik ka kingolik ani erai ngina kibois dadang nyidolol ebe ejok.

23 Eyiakasi ngadoketa nguni nguna ka alosit, ka eyiakasi ngadoketa nguni nguna ka alosit ana. Naarai, ikitojok iwon kan anupit, akiyun neni Ekapolon Yesu Kristo, ajalakin akwap ngina Ijipit, alomun king. Ka ido nait akitokuangunio alotoma ainakineta ngina Ngaokot Keng, akilotario nguna ngasesicisiya yok, ka atorautu ngikalotok ka ngikawotok, atolimoroto ebe ikisaki iwon akwap, etaun ngolo ebunit, kori akiikinet.

Aso apotu Ngisirael dang kitiyat alotoma nalongisat, apotu towoto, emam akibois ngina kiyeguniata, tolosete akuwar ka akuwar, kiwuapito Epir ngolo ka Akim, nai akau keng apotu potu nakwap ngina ka akiikinet neni aponiata ikes kiboikinotor.

24 Erai neni aponiata ngikanupak nen. Ebuni inges mono ekingaren neni ka ayenun ebe erai inges ekasecan; ido nait etiakario inges kan ngakipi, akilotario ngina ngakipi, kan Ngaokot, ka ...kori akilotario ngina ngakipi kan Akirot, aseun, akinup mono neni a Ekapolon a Yesu Kristo. ido nait, kitojokai kan anupit,

torauni nai inges ekamoran, k aiyorit kaapei ka Akuj, alotoma Kristo, kibatisae alotoma Ekiro ngolo a Yesu Kristo, nguna ka akiwuakin inges toma nalosit. Iriamut iyeg ngun -a? toma nalosit! Nia t ebuni inges araun ekawoton ka ekaloton. Eyiai inges nalosit keng neni a inyo? Nakiikinet ngina alimu Akuj.

25 Aroko Isirael nyeriamuna akiikinet, nai ayiakasi ikes nalosit kec. Ka emam anyoun ...ekilipi tomisiutu. Erai neni iyiai iyong nen, Naseren ka ngikawatok ngulu Asegak, ka ngace dang, kibusokinosi. Naarai, Isirael, ngina adolunioto ikes diyete, ngina Kades -Barnea, ngina alosito ngirototin ina ka apotu temabsi ebe, "erai akwap ngina ajokan," nai ngice kec apotu tobongut ka temasi ebe, "emam nyikipedori iwon akikamar inges, naarai etaun erai ngolo edukutoi ka arwatata, ka ngace dang." Nai Yosua ka Kaleb apotu towua, ka temasi ebe, "Ikirai iwon ngulu ikipedori akiloun ka akikamar inges!" naarai asir ikes adaut atapakin ngakaritatisa ngakan, apotu ikes tonup toma loticisio ngiarei ngulu ka ajokis, akitojokio ka akitokuangunio, ka emam pa apedorete ikes alosit neni elwana. Ka, kiirasi, ebe abu anyamet dadang totwania alotoma nalongisat. Nai ngulu aarei ngulu apotu toloto toma nakwap ngina eikinitae ka yaut esuuda ebe erai akwap ngina ajokan, " ka ikirai iwon ngulu ikipedori akikamar inges, naarai arai akiikinet ngina ka Akuj." Nait akilo ngitunga alosit kingaren, nariamun Ekuwuam Ngoloakuangan, nakirworo kaapei ka ngangajepa, akidiaun apedori ngina ka Akuj, ebatisimu ngolo a Ekuwuam Ngoloakuangan, ngakitaanyunet ka ngaumokineta, ngakujuanisa, apotu ikes topuput ebe epote ngun akibil ngitalio ngulu ka akitatam kec. Ka nyo bo abu kitiyakin neni ngun? apotu ttotwanakisa alotoma nakwap! Iyookino ngun.

26 Nai ngikinupak, ajore ngina Kaleb ka Yosua erai ngulu etemokino, ngulu apotu toloto nakiikinet, apotu ikes toloto kingaren paka toma nakwap, ka apotu kikamasi akwap ngin ka todokok toma nakwap, ikwapei akikamaret. Ka emam nyikisalak inwon toma nakitojokio, nakitokuangunio. Atoloto kingaren neni ke ebatisimu ngolo a Ekuwuam Ngoloakuangan. Kinyikisalak naarai adau Inges akilotar iwon alotoma nakiyar ngina ka asegit. Nai tokona ikimarit iwon kingaren toma nakitetemunio neni ka akiikinet ngina ke ebatisimu ngolo a Ekuwuam Ngoloakuangan. Naarai ebala Petero ebe, aneni ka Akolongti ngina Pentekote ebe, "Erai akiikinet nginakus ka ngikisdwe, ka nenikce ngulu elwaka, tari ngulu alalak ngulu enyarauni Ekapolon Akujuyok."

27 Aso, ikisiboikis iwo Epeso anege ikwapei Yosua, lowaetin. Ingolikini iyong ebe, Yosua ekau kedau akitub Alomar nakwap, ka kikama akwap, nait abu inges totiakatiak akwap. "Epraim nege, Manasses nege, ka logo nege, Gad nege, Benjamin nege." Abu inges totiakatiak akwap.

Ka tocoik! Okoa, enomete nu ngitai yok! Alotoma tattoo nguna Ngiburanian ngun, idounete ngidwe nul, apotu kirworo akibois nginapei ngin, alotoma nariebo ngin ka akidoun, neni eponio akiwuakin ikes alotoma nakwap ngina ka akiikinet. Okoe, erai asometait ngina apolon! Ani kerai topedorete iwon alosit toma ngun ka acukulun, ngina ebuni akiya ngisaa ka ngisaa. Acekolongit ngina ikiriamunia isua ekanisa yok pa epedorit akilocokin, acamit ayong abunore ka aya elap kori ngarei, eboik kire jik alotoma ngun. tocoik ikes ngina, toto dadang ngina anyarare inges, " Epraim," ngina ayiakar inges toma nakidoun, abu inges kitemokin neni ayiakasi ngakejenkeng iboi alotoma nakimet. Kire jik ngitunganan kec dadang aneni dadang ayiakasi ikes!

Ka Yosua, mam pa eyeni nu, nai kan akiyangakinet, ngina ka ariki Ekuwuam Ngoloakuangan, ekau kedau ayiakaun toma nakwap ngina ka akiikinet, abu inak ngitunganan akiikinet keng, kire jik ibore ngini ekiikinit Ekuwuam Ngoloakuangan alotoma nakidounio kolong alakau kama.

28 Epite ngolo adaunia Akuj asipokin ngice toma lokanisa, alotoma ariebo ngina ka akidoun! Oko, eriamunete ikes acepaki apedor. ngina iyololongio ekanisa alotoma akicanio nguna ka akwap ngina alokinga, akiyunit neni Ekapolon Yesu, ebe akiikinet ngina a Ekuwuam Ngoloakuangan erai kire jik ngina akire nenyok ikwapei ayiakar aneni Pentekote, epite ngolo eyalolongito ka kingoworosi alotoma ariebo ngina ka akidoun! Nai ngolopite edounere ikes, ka kiwuakini itemokino toma Napukan ngina ka Akuj, ido nait adau Ekuwuam Ngoloakuangan asipokin toma lokanisa, ngice ngikiyakia, ngice ngikaduarak, ngice ngiketatak, ngice ngikeyokok, ngice ngikalimonokinak. Ido nait einakini Inges toma nen, akirworo kaapei ka ngangajepa, akijul ngina ngangajepa, ayenut, aosou, ngainakineta nguna ka akitangel, ekabila ngolo ngakujuanisa dadang.

29 Ngina erakar ekanisa ..Nai tokona erai na alosikinet kang ngina kitiyaet nu. Eyiai keanisa jwijwi ikatakinit akiya ekoona ngolo acetunganan. Nai nyitiyata ngun. emam nyipedori iyong akitopoloun emua alotoma ewae ngolo ke Epraim, ani kerai iyong Manasses. Emaikina iyong iya akibois kon alotoma Kristo, ewae ngol eya inges. okoe, ebuni acukul ka ebarit no ngina ikidolio iwoj toma nege, epite ngolo ewuakinia Akuj ipei toma lokanisa akirworo kaapei ka ngangajepa, nginice ...Nai tokona, ikitatamitai iwon ngapakio nguna alalak, "ebeit iwon dadang erworosi kaapei ka ngangajepa." Erai nen adikaret. "ebeit iwon dadang akitiya ngun." Mam, emam nyamaikina iwon akitiya ngun. emam nyepona ikes dadang kitiyata ipei bore. Ngitunganan dadang arai ...

30 Ngingitunganan, aponi totiakae ngalup alorot ngolo ayawunere kan akiyangakinet. Ka, ngitunganan, apedori ayong alemun Ngakigiret ka etoodiun ngun nenikus kire jik, ebe abu inges kiwuk ikes toma nakibois neni amaikina ikes toyiakun, lowaetin, lopite ali amaikinakor anus ngatekerin nguna aarei kiboito

alowae ka agolol, lopite ali ngigworotor atatotokec ebe alotom nakidounio kec, ka epite ngolo abeitor ngina kibois dadang ayiakaunor.

Ka tokona ekau kidau iyong ayiakaun toma, emam nyerai nen ebe ilacakin iyong alotoma lojie. Eroko iyong iyiakar ejie naarai ngolo itiyae dadang anakwap ebeit iyong akiwau. Aso, kingolik, emam nyewuaikinit Kanaan Nakuj ngina apolon, naarai erai ejie ka ngatiokisio ka akiaar ka ngijisio, ka ngacedang. Nai ewuaikinit nu, ebe emaikin torai ngini idolit analosit.

31 Eyiai neni ebusokinor ekanisa nakuwar na, neni ka alosit a ngin. Iyete mono iyes ebe tari ngipitecisio kus epedorete akitilar idiotunganan kinga anariamuni ngaleu -a? ngipitecisio kus ngulu aronok, ngulu emam nyekiiyare ngasecisya nguna ngikanupak kus, epedori ainakin ekanisa ibusokin aneni ka aduarist. Ka alotoma Akolongit ngina ke Etube ibuni iyong abongonokin ikotere nginibore ngin dadang. "Okoe," ibasi iyes, "tokona, kidarak adakika, Lokaato Buranam." Ejok, erai ngun Akiyookino. Totamakis nguna a ngun!

Kedau Yosua akitub akilamar toma nakwap, abu Akuj inak inges akiikinet ebe ..Totamak, akitijere ngina cala dadang tomam acakar idiotunganan, tomama ariamun ngangwaran, tomama ayiakaunor amuken ngina ka awanat, kori adio kimadar kori akien. Amen. Ebalu Akuj ebe, "Erai akwap ngina kus, tolot kitijoto." Totamak, nguna ka akijiere ngasigiria, ka amam apukan ngina ke Ebusalaba ngolo Arengan anen jik, amame idiotunganan anen ngini aponi towanae!

32 Ka apotu ikes toaara morites ka Ngitaiti, nai amamu ipei dang alotoma kec ngini aponi towanae paka mati akitdol ngina abunio secit toma lobooto. Ka ngina abunio Achan iyaunia elou ngolo Ngibabilonia ka egolid ngol, ka kiwua alotoma loboote keng, ido nait akolongti ngina atupakini apotu ikes tockasi ngitunga ngitomon ka ngikanikapei. Abu Yosua tema ebe, "Towua! Towua! Kidarakis alotoma adakika, eyiai idiobore ngini erono! Eyiai idiobore ngini erono anege. Elosio iwon anyarare akilip ngina ka akiron ngaruatin ngakanikaarei. Adau Akuj ainakin iwon akiikinet, 'emam idiobore ebuni akiwan iwon.' Ngiyok moe epote akibusokin nakejen yok. Ka emaikina eyiai idiobore ngini erono anege. Eyiai idiobore ngini ediakara adiokiding,' naarai ikiriamu iwon ngitunga ngitomon ka ngikanikapei ngulu atwaka aperete anege. Erai ikes ngikaitototi Ngisirael, ka etwakito ikes."

33 Kaanukiro atwakete ikes, ngitunga ngulu emam asekit! Naarai bu epei itunganan kilamar king angina ke elain. Kingolikis iyes alosikinet ngina iitanitor nu akitatam? Eyiai ekanisa ewuai alolain, eyiai lolain kaapei ka Akirok ka Akuj, ewuai alolain kaapei ka Akuj ka ewuais kapei ka nginice tunganan, elosete iyookini jik, ecaitere ngatameta, alokingaren ngitunga dadang, tokerito Akuj. Naarai abu epei tunganan tokokouekaso, ka abu inges kitiya ibore ngini pa abeit inges kitiya, abu nen ya akiyar ngitunga ngitomon ka ngikanikapei! Atami ayong arai ngitomon ka ngikanikapei, ngayeni ke alalak. Anupit ayong arai ngitunga ngitomon ka ngikanikapei apotu totwaka.

Abu Yosua tonyarai, ka tema ebe, "Eyiai idiobore ngini erono! Abu Akuj yau akiikinet, ka eyiai idiobore ngini erono."

Ngina ikiyaunia iwon ngikadiaka kingaren yok, ka towoyut ikes angeleun, emaikina iwon atonyarata akiron, tonyarai atukot. Eyiai idiobore erono ka adiokiding. Abu Akuj yau akiikinet, erai Akuj ngolo erubakinit aneni ka akiikinet a ngin, ka ebuni Inges akitiya ngun.

34 Ka abu inges tonyara akiron. Ka apotu ikes toriamut ebe, apotu kilamilama ngamuk. Ka abu Achan tolimo ngun. ka apotu ikes toaara Achan, ka ekal dadang, ka kicnyuar ekuron kec, ka aponia toesikinae anen nguna ka atmunitor. Ka abu Yosua tolot kingren alotoma lojie, kikamarite nginibore dadang, tomam anguarasit kori awanat. Neni iyia iyes nen.

35 Apei kolongit abu inges kiitan apaki ngina edit, ece saa. Ayiai akolong adoyor, ka ngitunga emam nyepdorete ejie ejok kiding kuwar. Yosua engoriat ngolo eumokina ngol, ngolo enyonyot Akuj, ewuaikinitai jik toma nakwap, ikwapei Ngiepesoi neni ke Ekanisa ngolo kitete, ainakin, akikamar, akikamar akwap, akikamar inges jik. Abu inged kiitan ece saa ngolo ela, aso abu inges tema ebe, "Akolong,torubak iwuai!" ka abu akolong towuai jik apaki ngina edolit ngisaa ngitomon ka ngiarei, paka akitodol ngina ekamaria inges akwap ngin. Ianyua?

36 Nai tokona ikiwuakinit iwon Ekitaabo ngolo Ngiepesoi jik toma Kristo, ibore ngini ekote ikes alotoma Akwap ngina segan. Emam nai nyikiwuakinitai iwon toma Nakwap ngina segan, nai toma Lokuwuam Ngoloakuan! Nai tokona kimiekis atosoma Akirok, engolikis epite ngolo edolitor ekanisa:

Paulo ekiyakia a Yesu Kristo anguna ka acamit ka Akuj, ...

Okoe, amina ayong ngun! abu Akuj kitarau inges ekiyakia. Emam edio kasikout abu kidongok ngakan kidiana keng, emam episkopi abu kiwaki inges adio kiding, nai abu Akuj tonyarau inges ka kitarau inges ekiyakia.

Paulo, ekiyakia ngolo a Yesu Kristo anguna ka acamit ka Akuj, neni ngikakuangak (ngolo

itokuangunitai) a ngulu eyia Epeso, ka ngikeyiunak alotoma Yesu Kristo:

Tocoik epite ngolo abunio inges kisirworua nugu. Meere nugu neni ngulu emam nyiunio. Erai nu neni ke ekanisa. Enyariatai ngun neni ngulu enyaraunitai alotoma, ngulu etokuangunitai ngulu eyia toma Kristo Yesu.

37 Nai tokona ani erai kicamito iyes ayenuni epite ngolo ikilomaria iwon toma Kristo Yesu, ani erai kingasi iyes neni Ngikorintian ngolo ke Epei 12, ebalala ebe, "Naarai alotoma Ekuwuam epei aponi iwon dadang ikibatisai toma apei kuwan." Ikwaani? Ikibatisao kan nyo? Kan Ekuwuam Ngoloakuangan. Meere kan alotoma ebatisma ngolo ngakipi, iyes ekanisa ngitunga a Kristo, nai alotoma epei E -k -u -w -u -a -m, toma epei Ekuwuam. Meere kan apei kimala ngina ngakan, toma apei kirot meere kan apei ngatakin ngakipi. nai, "alotoma epei Ekuwuam aponi iwon dadang ikibatisai toma apei kuwan," ayok inakin, akwap ngina abu Akuj ikinak iwon akiboio alotoma, erai Ekuwuam Ngoloakuangan. Ikwan ca ikwapei abunio Inges inakinia Kanaan neni Ngiyudayon, ikinakini Inges iwon Ekuwuam Ngoloakuangan. "Alotoma epei Ekuwuam aponi iwon dadang ikibatisai toma apei kuwan." Ikiirasi yes ngun?

38 Nai tokona, erworo inges neni Ngikanaanin ngulu ke ekuwuam, Isirael, Isirael ngulu ke ekuwuam ngulu adaut akikamar akwap. Okoe, emam nyilakara iyes naarai ilomut alotoma ngitungurui ngulu a Ijipit -a? emam nyilakara iyes naarai ilomut alotoma nariet? Ka, totamunito, emujete ikes manu, akimuj ngina Malaikan ngina alotoma Naku, paka akitodol ngina atubioto ikes elamarotor toma nakwap. Ka ngina atuborotor ikes iyaye tooma nakwap, abu mau topalik adounun. Arai ikes ngulu apotu ikilelebun napolore nait, ka apotu ikes tonyama ngikinyom ngulu ka akwap. Nai tokona, tokona ebe emam nyeroko iyes irai ngidwe nabo, tokona emam nyiitanito iyes ngakile nguna akire nguna ke Eemut, emam nyebeit iyes torai ngidwe, ka ikiyaii, ka ikisupun abunore neni ke ekanisa, nai tokona erai iyes kire Ngikristo ngulu ipoloto kire jik ka akileleba, itemokino akimuj aining ngina ngogongok tokona. "Itemokino iyes aponere toma idiobore," tema inges ebe. Itemokino iyes amisiun idiobore ngin erai nicukul ka ngini alalan. Okoe, ikiponi iwon toma nguna idiiri. Ka, okoe, erai ngun nguna iwuaite ameun apetaait ngina ka akwap. Tema inges ebe, "Nai tokona idaut iyes aponere toma nu, erworo ayong nu nenikus." Meere nenikec ngulu aroko esikiete Ijipit, meere nenikec ngulu eroko eyiakasi toma lorot, nai nenikec ngulu eyia toma nakwap ngina ka akiikinet, ngulu adaun ariamun akiikinet.

39 Ngia ariamut akiikinet ngina Ekuwuam Ngoloakuangan? Okoe, emam nyilakara iyes naarai iyiakasi toma nakwap? Toma nege tokona, akimuj akimuj ngina ngorot, akimuj ngiboro ngulu gogongok ngulu ka Akuj ka ikiriamu ayenut ngina ileere. Enguriasa kus ngolo ke ekuwuam ngatameta edaun dadang akitemokin. Iyenete iyes kire jik ngai erai Inges. iyenete ies kire jik ibore ngini erai Inges. iyenete iyes kire jik neni ilosete iyes. Iyenete iyes nguna ikamunit ngun dadang. Iyenete iyes nges ngolo inupito iyes ka icamunito epedor Inges akidar ngun nugna idaut iyes ajalakin neni Keng nguna ikamunit akolongti. Okoe, erai inges ngol, erai ngul inges erworo Paulo tokona. Kiirasi ejok. Nai tokona tocoik.

...ka ngikeyiunak alotoma Kristo Yesu:

40 Nai tokona, kimiek ayong ayiakaur ekanisa tobongok ngun. lopite ali ikiponia iwon toma Kristo? alotoma abunore lokanisa? Mam. Akiwuakin ngirworua yok lokitaabo? Mam. Alotoma akibatisa kan akilomokin toma nakipi? Mam. Lopite ali ikiponia iwon toma Kristo alotoma epei Ekuwuam Ngoloakuangan inges ikibiasere iwon dadang toma apei kiikinet, Nakuwan, ka ikirai ngikamoroka ngun a dadang nguna eyiakasi toma nakwap. Amen! Okoe, amina ayong ngun. ani kerai nyeonit etoil kang, kapedo ayong acalakin. Eakang, ngina adolio ayong toma nakwap na, erai inges nginakang. Ayiai ayong lore tokona; ayiai ayong toma Kanaan. Ainakina ayong neni nginibore dadang ecamit Akuj akisitiya ayong. Alosi ayong alokidiana ngalup nguna asegak, ikoku ngini ke Ekabaka, nganapito dadang ka itemokino. Adu ayong alomun alotoma Ijipit, abunit toma nakwap ngina ka akiikinet, awuait ngakitemetio, alunyar iyaye Yordan toma narerengisio nu nguna ka akiikinet. Okoe, lopite ali ariamunia ayong ngun? alotoma epei Ekuwuam. Lorot ngolopei ariamunia Paulo ngun, abu kitiya anenikang alorot ngolopei ngol ngina etiyia aneni keng, lorot ngolopei ngolo itiyia anenikon. "alotoma epei Ekuwuam ikibatisai iwon dadang." Meere akiwat ngakipi, awatakin nguna ca iwadio, topupu ejok; nai erai akilumokin kwap toma! Dadang ebeit torapusi alokwap, alotoma Ekuwuam Ngoloakuangan. Erai ngin akiikinet.

41 Ngiepesoi yok, Yosua yok, ngolo erai Ekuwuam Ngoloakuangan, apolou a Yosua inges dang ebe 'Yesu, Ekalakunan.'" Erai aapolou Yosua Ekuwuam Ngoloakuangan ewuaikinit ngun alotoma lokuwuam ikwapei ayiakatar ngun alotoma nakwap, ebe erai Inges engoriat yok ngolo apolon. Erai inges Ekarikon yok ngolo apolon. Ikwapei ayiakar Akuj kaapei ka Yosua, aso erai Akuj (Alotoma Lokuwuam Ngoloakuangan) ikitolosi iwon. Ka ngina ebuni asecit toma loboot, iitani Ekuwuam Ngoloakuangan akiwua, "Nyo bo erono anege alotoma ekanisa lo? Eyiai idiobore ngini erono." Okoe, emam nyipedorito iyes akingolikin epiite ngolo aponiata atalokoku a Kish ngulu alalak tokona? Ata Saulo ngulu alalak apotu alotoma nakitatamio ngina ngisiukulo ngulu asiologi ka a lot kinga ka akitatam ngiboro ngulu etowoliorok, ikwapei elimunitor Ebaibul ebe epote ikes akitiya. "Etakanete, erai ngulu emamukatar Akiyiun, etiakarosi make alotoma yok, emamukaunotor akimor kaapei ka iyes, ka ngace dang, ebi ekerito Akuj ka togerito apedor keng; tobongik ikes akau." Emam nyenete ikes neni keponiata ikes, emam nyepedorete ainakin adio losikinet.

42 Alimuni Ayong nu alotoma Lokaato Booth Klibborn, aneni alokonekang, ani erai keyiai idiobore ngin erai ...ngini ka akeru ngini nyesubunit akuj, idiobore alotoma nakwap, erai sigiria. Ka sigiria erai ngini edit alotoma ngiboro dadang. Erai Inges ...emam nyeni ibore ngini erai inges. emam nyepedori aurun inges aloep jik. Isigiria kori agole emam nyepedori aruni aneni nginice ka torau igole. Erai inges ngolo irikakina. Emam nyeyeni inges neni ebunitor papa keng, keriadang emam nyeyeni inges toto keng, naarai erai inges isigiria ngini doca ka igole ca. emam nyitiyai Akuj ngun. nyiliokon iyes nguna ikote ngun neni ka Akuj. Emam nyitiyai Akuj ngun. ebalu Akuj ebe, "nginibore ebuni auruni ekabila keng." Ee. Kire jik. Nai isigiria erai... papa keng erai esigiria ka totokeng arai agole, aso emam nyeyeni inges neni eyiai inges dang. Inges -erai inges -igole ikatakinit araun isigiria, esigiria ikatakinit araun egole. Emam nyeyeni inges ewae keng ngolo ebeit inges toyiakaun. Ka erai inges ibore ngini gogongo akou alotoma nakwap ane. Emam nyepedori iyong akiwuakin akikinyomit nenikeng.

43 Ka erai co erot ngolo eyiakatar ngitunga ngulu alalak ngol alotoma lokanisa. Emam nyenete ikes nga erai papa kec, emam nyenete ikes ngae erai toto kec. Ibore bon ngini eyenete ikes erai ikes Presbyterian, Methodist, Baptist, kori Pentekote, kori idiobore dadng. Emam nyenete ikes neni keponiata ikes. Ka esigiria ngolo mojong, ipedori iyong acala nenikeng lopite dadang ngolo icamitor iyong acala nenikeng, ka ebuni inges akiwua anen ka kiwakiwaki ngaki nguna apolok ngun, ka tongelngole. Ipedori iyong alimnokis nenikec akuwar dadang, ka emam nyenete ikes tari iwadio ngina aseikiniata ikes akilo ibore ngini etiyiata ikes ngina aponiata toma. Nai tokona, erai ngun nguna iyookino. Emam nyacamit ayong araun ngolo adedeng, nai acamit ayong alimokin iyes Akiyookino.

44 Nai eyiai ipei obre ngini epedorete ikes akitiya, erai ikes ngiketiyak ngulu ajokak. Okoe, epedorete ikes akitiya, akitiya, akitiya, akitiya. Erai ngun ekewuakinet ayong toma natametait ngina ka atukot ngina Arminias alugu ngulu ikatakinito jwijwi akitiya erot kec alost toma Nakuj. Iyookino ngun, esigiria. Okoe, Atukot ngina Ngaberu id, ka ngikokor ngini ke ebong, nguna ka akitac ekalimonkinan. "Ka ikiyiakar isua edonga lo ka etic lo." Erai ca etic, etic,etic,etic, etic,etic, etic. Ka, ikes, nyo mono itiyiaete ikes?

73, Kingiatak ikes ebe, "Iriamut iyes Ekuwuam Ngoloakuan ngina iyuniata iyes?"

Engoete ikes ngakec ki, ka emam nyenete ikes neni eyiakasi, "Nyo mono ilosikinit iyong? Ai eyia nu dadang? Nyo bo ilosikinit iyong, Ekuwuam Ngoloakuan? Emam nyiirar ayong idiobore ngini ikamunit ngun. okoe, emaikina iyong irai edio kabila ngolo ikirimuto ngikerep." Ingolikia, emam nyenete ikes Ngae erai papa, kori ngae erai toto, keriadang. Ka ebeit iyong acidic ikes aneni nginibore dadang ngini itiyiai iyong, toram nege ka toram ama, ka toram nege, ka toram ama. Iyookino ngun, esigiria ngini mojong.

45 Nai, akalimokini ayong iyes, emam nyebait iyong akitiya ngun toma agole ngina akire. Kidongok iyong engile kidiana keng apei paki, ka lokaato, erikakin inges. eyeni inges ibore ngini itiyiai inges. okoe, epite ngolo ejokia amiat agole ngina akire! Epite ngolo ejokia atemar ebe, "Bua ne, edya." Okoe, ekile, ebeit iyong kirumite inges ejok, esikini inges ngamuk alotoma lokuwuam.

46 Erai ngol erot kaapei ka Ngikristo ngulu akire. Aleluya! "Iriamut iyes Ekuwuam Ngoloakuan. Tokiwa,nginitungan kus dadang, ka ikibatisai Alokiro ngolo Yesu Kristo, nguna ka alemar ngasecisya kus." Adaun, jik atipei lopite ngolo epedorioto ikes alosit neni ngakipi, kirkakina ikes. Emam nyepedorete akidar kolongit ka akuwar paka akitodol ngina eriamuniata ikes Ekuwuam Ngolokuangan. Kaanukiro? Iyenete iyes, Ngikristo eyenete ngae erai papa keng. Ianyua, eitani ngarei ikotere akidoun. Iyookino ngun, papa ka toto. Emam nyeni isigiria ngae erai papa, kori ngae erai toto. Nai ikiyeni iwon Ngae Papa ka Toto, naarai ikidounitoi iwon nguna ka Akirok ka Akuj ngina igiritae, isuudat Ekuwuam. Tema Petero ebe, kolongit ngina Pentekote, "Ani erai kibelesinosi iyes ka ikibatisai iyes dadang, alotoma Ekirot ngolo Yesu Kristo, nguna ka alemar ngakusisescisya, eriamunete iyes ainakinet ngina a Ekuwuam Ngoloakuan."

47 Ka, lokaato, Ekristoit ngolo akire ngolo idounitoi ngina ngarei, (okoe, ekang) ekuwuam keng, ngolopei pite eriamunia inges Akirok, toriamuni inges Ekuwuam Ngoloakuan. Kingitak iyong inges idiobore nait! Eyeni inges neni ewuar inges. "Inupit iyong toma nakitangale ngina ka Akujanut -a?"

"Amen!"

"Inupit iyong toma Nabongun ngina Ngarei?"

"Amen!"

Kingitak nai iyong sigiria ngun. egin ngolo ke esigiria, "utukui, emam nyayeni ayong. Alimunit Dokito Yones apei paki ..." utukui! Anen tolot kingaren ekau Saulo. Ianyua? "okoe, emam nyenete ikes. Ejok, akalimokini ayong iyes, ekanisa kang emam nyenupit ngun."

Okoe, lokaato, nai ekile ka aberu nina idounitoi ngina ngarei erai kire jik ngulu enupit abunore ngina ke Ekapolon Yesu, erai ikes jik ngulu enupito ariamut Ekuwuam Ngoloakuan ikwapei eyiakar ainakinio ngina ke Ekuwuam Ngoloakuan.

48 Nai tokona, ebalala Yesu ebe ...neni ka aberu ngina anakar, "Ikikukonokin isua alotoma emoru lo, ka ekukonokin Ngiyudayon alotoma Yerusalem."

Tema Inges ebe, "Aberu kiira Ngakakiro! Nai ebunit esaa, adolu tokona, ngolo epedoriata ngikakukonokinak ngulu akire akukonokin Papa alotoma Ekuwuam ka Akiyookino naarai iwarit Papa ngulu ikote ngul tokukonokins Inges."

"Erai Akirot Kon Akiyookino." Ka ngitunganan dadang ngini ebuni akisom Ebaibul ka tonup ngina Kirod dadang irworo Ebaibul, ka ido kiwuapaki ngikisila keng, ka toriamu Ekuwuam Ngoloakuangan ngolopei ngol ngolo apotu ikes toriamut, alorot ngolopei ariamuniata ikes Inges, ngabongokinito ngunapei ngun apotu ikes toriamut, apedor nginapei apotu ikes toriamut ngina ariamuniata ikes Inges, eyeni inges ngae erai papa keng ka toto. Eyeni inges ebe ekelotaritae inges alotoma Ngaokot nguna Yesu Kristo, idounitoi ke Ekuwuam, ilelebitai kaapei ka anakinyonyo ka Akuj. Eyeni inges neni ewuar ines. Kire jik! Eyiai inges toma Kanaan. Eyeni inges neni abunio inges. erai ngol erot ngolo akire kaapei ka Kristoit ngolo akire. Kingitak inges, "Iriamu iyong mono iyong Ekuwuam Ngoloakuangan ngina iyunia iyong -a?"

"Amen, Lokaato!"

49 Apei kolongit awuai kaapei ka akakuanga ngina mojong, ngina ngikaru ngatomonikanikomwon ka ngiarei, ekeyokon ngolo ngikaru ngatomoniksuni irworo neni keng, atema ayong ebe, "Tataa?"

Jik ikwapei eca ikwapei epedorio inges ayiakaun, tema inges ebe, "Ee, lokoku kang."

Otema ayong ebe, "Apaki ngina ebai ai idau inges ameun ngina iriamunia iyong Ekuwuam Ngoloakuangan?"

Tema inges ebe, "Asir neni ka Akuj! Apaki ngina edolit ngikaru ngatomonikanikapei inges ariamunia Ayong inges."

Nai tokona, ani kerai torai inges asigiria ,ketemarit ebe, "tokona kidarak adakika, aponi eketoriamun ayong ka atowakakin ngakipi ngina arakar ayong ...ejok, kire jik, ka apotu ikes akayasi ayong toma lokanisa ka abu ayong aya akaratas kang neni ka ati." Okoe, kisioni ayong! Emam nyenete ikes neni eyiakasi ikes.

Nai eyeni inges neni ebunitor akidounio keng. Ayiai inges nen ngolopite etiyiakinotor ngun. edounio inges ngakipi ka Ekuwuam. Eyeni inges, ka ngakipi nguna akilotario alotoma Akirot, akiya Akirot.

50 Nai tokona tocoik epite ngolo erwore nu, "Neni ngulu alotoma Kristo Yesu." Paulo, tokona totamunito ...ayiat ayong apaki ngina awoyan, nai emam nyalosi ayong akitor toma ekek lo. Nai abuni ayong amunikin ..iminasi iyeg ngun? okoe, ikilimokinito iwon ngun neni ikiyia iwon, nai emam nyikipedori iwon akitiya ngun alotoma ape kuwar ca. ikiitanit iwon elap kori ngiarei ngulu anu, ngina kuwar dadang, alosit akitor toma ngun kire, Akirot ka Akirot. Tobongok ka iyau ngun toma loemut ka kiwuak ngun kire jik toma, Akirot ka Akirot, ka ikitoodikini iyong ebe erai ngun Akiyookino. Nai tokona kimiekis ayong atosom engaet ngol atipei nabo.

Paulo ekiyakia a Yesu Kristo anguna ka acamit ka Akuj (meere acamit ngina itunganan), neni a ngikakuangak a ngulu eyia Epeso, ka (narucokina) ka ngikeyiunak alotoma Kristo Yesu

51 Inges atemar, "Asir ikes anyaraun , atiakar, ka tokona asri ebatisae kan Ekuwuam Ngoloakuangan, ka eyiakasi toma Kristo Yesu. Erworo ayong ngakiro nu nenikus, ngulu minan kang." Okoe! Atami ayong anguna Paulo lotoma kama kaapei ka ikes kire jik tokona, okoe, etia alakara ai! Ekiyakia ngolo ngorot ngol ngolo aponi totuboro akou keng alotoma alokwap kama. Awuai ayong alotoma akibois ngina atuborioto ikes akou keng. Nai, okoe, ekou keng eyiai toma nakuwan ngina kitete ngin, ka emam nyepedoerete ikes atubor nabo jik. Ka ewuai inges kama kaapei ka ikes adakika nginapei na, ekiyia ngolopei abu kigir Nugu. Ka tema ebe, "Nenikus ngulu iyiakasi toma Kristo Yesu! Alotoma epei Ekuwuam ikibatisai iwon dadang toma ape kuwan na." nai tokona tocoik.

Ajokis toyiai nenikus, ka aiyorit, ngina ebuni aneni ka Akuj Papayok ka Ekapolon Yesu Kristo.

Kituritetei Akuj Papa Ekapolonyok Yesu Kristo, ngolo ikiterereng iwon alotoma arerengu dadang ...

Okoe, ikupi mono iyong ngun, Charlie?

...adau akiterereng iwon alotoma arerengu dadang ngina ka etau ...

52 Meere ca neni ngkiyakia, ka ngice aneni anu, nai ikiterereng Inges iwon kaapei ka ngarerengiso nguna ke ekuwuam. Ekuwuam Ngoloakuangan ngolopei ngol abu todou Akolongit ngina Pentekote erai Ekuwuam Ngoloakuangan ngolopei eyiai nege nakuwar na. ekuwuam Ngoloakuangan ngolopei ngol abu inak Marya ecalakini ka kirworik kaapei ka ngangajep, ka toyiakaunor apaki ngina eumokina ka alelelian, ka ngiboro ngulu abu inges kitiya, erai Ekuwuam Ngoloakuangan ngolopei ngol eyiai nege nakuwar na.

ekuwuam Ngoloakuangan ngolopei ngol ngolo abu tocamak Paulo eyiakaun natuba ngina ngorot ngin, neni atakakni ebi esamito ngakipi akilikor ka toyiaia daun, ka abu kiboi ngapaarasi ngtomon ka ngomwon ka ngakuwarisa, tomam elap kori ngikacer. Abu inges kingoliya kinga ama ka ngolokuwuam dadang ayiakar ekuwuamin neni keng, tocalasi ka tongiunite ngikel, ka tobala ebe, "Abuni ayong akiyolor iyong, edya, tokona. Akariam ayong iyong tokona."

53 Ka ngolopite alosio Paulo atiyaror kwap ayiakaunor akilip, abu towua anen Emalaika tema ebe, "Nyikurianere Paulo. Ateker ngina mojong na elosi amunaar aneni ka ace akwap ngina ngakipi. tolot kingaren ka kimuj akimuj kon, erai nguna iyookino dadang tokona."

Anege abu inges bu kaapei ka ngiriko anakanikeng, ilonguakina kes nakejen keng, ka abu tema ebe, "Torautu ngikiliok ngulu titinyi, naarai Akuj, Emalaika ngolo ka Akuj, ngolo arai Ayong eketiyan Keng, abu towua kaapei ka ayong ka tema ebe, 'Paulo, nyikurianer.'" Ekuwuam Ngoloakuangan ngolopei ngol eyiai nege nakuwar na, Ekuwuam ka Akuj ngolopei ngol, ikilimonokini iwon ererengiso nguna ke ekuwuam ngunapei ngun.

...ikiterereng iwon alotoma arerengu ddang ngina ka etau anakiboiso a nguna anadis ...

54 Okoe, kimiakis atowua mono apei dakika anege. "alotoma nakiboiso nguna anadis." Nai tokona, meere ca kinga adiokiding, nai toma nakibosio nguna anadis. Ikicunakina iwon toma, "Anadis," inges atemar ebe awuaetait ngina ke ekanupan. Ebe, ani erai ekelopakin ayong, ikilipakin iyong, kori elipakin ekanisa ka ikiya iwon ikitemokino nguna ke Eemut, ka ikicunakin iwon make iwapei ikwapei ngikakuangak, ngulu enyaraunitae kinga, ibatisatai kaapei ka Ekuwuam Ngoloakuangan, ilelebitai kaapei ka ngarerengiso nguna ka kuj, enyararitae, eseunitai, isiboikinitoi iwapei toma nakiboiso nguna Anadis tokon, ikiyia iwon nakuj alotoma lotaiyok. Ngikuwuamin yok adaut ayaun iwon toma loyiake ngolo Anadis. Okoe, lokaato! Neni iyii iyong nen, loyiake ngolo Anakuj! Okoe, nyo bo epedori akityakin nakuwar na ani erai ikirubaki iwon ikioi anege alotoma loyiake ngolo nadis, ka elosi Ekuwuam Ngoloakaunagan alotoma ngolo tau dadang ngolo adaun akikitetenun ka araun esubuna ngini kitete alotoma Kristo Yesu? Ngasecisiya dadang eyiakasi kwap ngina Ngaokot, alotoma akukonokin ngina edolit, kaapei ka ngakaniyok kidiama neni ka Akuj ka ngiyokotai kikiyaarai, ikiboi alotoma nakiboiso nguna Anadis alotoma Kristo Yesu, ikikukonokin kaapei alotoma nakiboiso nguna Anadis.

Iboikin mono iyong toma apei? Eboikino ayong paka akitodol ngina engoworor ayong nguna ka alelelian ka atema ebe, "Akuj, nyikicamak ayong aseikini nege." Jik nakiboiso nguna Anadis alotoma Kristo Yesu!

55 Ikiterereng iwon kaapei ka inyona? Akitangale ngina ka akujuno, ayenunit, apukokinio, ngakitapoeta, ngapedorosio, ngangajepa, akijul, aosou, ayenut, ngarerengiso nguna Anakuj dadang, ka alelian ngina nyepedor akirwor ka akileleba nginak Asir, ngolo tau dadang ilelebitai kaapei ka Ekuwuam, ikilos kaapei, ikiboi kaapei alotoma nakiboiso nguna Anadis, emam tari apei tametait ngina emoit alotoma yok, emam ipei dang ngini emosi ecigira, emam ipei ngini enapi ngiwokoi, mam ipei anu ngun, kori akwa, emam tar apei tametait ngina satan, emam itunganan eyiakae idiobore ngini itidingit nginice tunganan, nginitunganan dadang irwor alotoma amina ka acamanara, nginitunganan dadang eyia kaapei ka camanar alotoma apei kibois, "Nait atipei abu bu alotoma Naku acala ikwaan k ekuwuam ngolo apolon." Neni iyiai iyong nen, "Adau akitereng iwon kaapei ka ngarerengiso nguna ke etau dadang."

56 Ido nait ebuni Ekuwuam Ngoloakuangan adoun kidiama idiotunganan, ka tema ebe, "NGAKIRO NGUNA IRWORO EKAPOLON IKES NU. Tolot nakibosi ace ka kitiya ibore ngini akire." Tocoik ngun itiyakin jik ikwapei kwangin. [Abu Lokaato Buranam kidoidoak ekimoin keng -Ed.] Ianyua? NGAKIRO NGUNA IRWORO EKAPOLON IKES NU. Kitiya ibore ngini akire alotoma akibois ngin." Kitek ngun itiyiakin ikwanginapei kwangin. [Abu Lokaato Buranam kidoidoak ikimoin keng.]

"Ikitereng iwon kaapei alotoma narerengiso nguna Anadis alotoma ngakiboiso ngun anadis." Tocoik!

Ikwanginapei ikiseunia inges iwon ...

Iwon mono ikisuni Inges, kori Inges abu itoseu iwon? Abu Inges itoseu iwon. Wori? Akuwar ngina acamunere iwon Inges -a? itoseuni!

Ikwanginapei ikiseunia inges iwon alotomakeng eringa nyitiyaiuna akwap, osodete iwon okungiata ...ido tomam akemer alokingarenikeng alotoma ...(lodinio -a?) ...alotoma amina:

57 Wori ikiseunia Akuj iwon? Wori ikisunia Akuj iyong ngini iriamu Ekuwuam Ngoloakuangan? Wori ikiseunia Inges iyong? Eringa nyitiyaiuna akwp. Lotoma ayenut Keng, abu Inges ikingolikinite iyong ka itoyenunitae ebe ipedori iyong aminakin Inges. ka eringa nyitiyaiuna akwap, abu Inges itoseunite iyong, ka abu kiyakiu Yesu ido ikotere epedori Inges araun amuronot ngin ngasecisiya kon, anyaraun iyong neni ka aksirworion, nenikeng aelope, neni ka amina. Okoe, kerai toyiakatere iwon ngadakikae ngakudo.

58 Tocamakina ayong, eroko iwon nyeloto neni alwan, atobong kau, Askiyakinet 1:26. Abuni ayong

alemun ngun ngina Ngauni. Ngina asubunia Akuj itunganan ..Eroko Inges nyesuba itunganan, nyarit Inges Akuwanaekgn ebe, "El," E -I, El, E -I -i, "Elai," Eloim." Apolu ka akirot alotoma Ngiburanian, ebe, "ngolo eyiai," dadang alotoma Ekeng elope. Emam idiobore eyiai eroko Inges, arai Inges ayiakaun dadang ngina ayiai, Ngolo eyiai! El, Elai, Eloim, inges atemar "ngolo itemokina dadang, ngolo k apedor dadang, ngolo Etirom, Ngolo eyiai." Okoe!

59 Nai alotoma Akisyakinet 2, ngina asubunia Inges itunganan, tema Inges ebe, "Arai Ayong, Y -a -I -u, Y -u -b - u - h, Yahweh, "Yeoba."Nyo bo elosikinito ngun? "Arai Ayong Ngolo ayiai ngolo adau asubun idiobore dadang ngunakang aelope, raun lokokukang, kori apaki ngina edit, kori iminat, ngini docu Kang." Asir! Kaanukiro. Abu Inges inak itunganan ...apolou ngina Yeoba inges na ebe, "Abu Inges inak itunganan torau akuj ngin minat." Naarai erai Inges Akuj Papa, ka abu Inges tosubu itunganan akuj ngin minat, aso emam nyeroko Inges erai ngolo eyiai nabo, eyiai Inges kaapei ka Ekal keng. Elai, Elai, Eloim. Nai tokona, tokona, erai Inges Yeoba. Erai apolou Yeoba, "Ngolo eyiai kaapei ka Ekalekeng." Nai tokona, abu Akuj tosubu itunganan araun ngolo ipukat akwap dadang, eyiakar inges apolou. Ka akwap eri neni ipukat itunganan. Erai ngina Akigiret? Nait ani kerai neni ipukat inges, erai inges akuj ngina alokwap dadang. Epedor inges akirwor, ka ikokinete ngun nen. Epedori inges akirwor nu, ka ngu eyiakunosi ikongina. Okoe! Eyiai Inges nen, Akuj, Yeoba, Inges Ngolo eyiai alotoma Nayikau keng, nai tokona eyiai kaapei ka Ekalekeng, ka ngulucici Keng kaapei ka Inges. neni iyiai iyong nen.

60 Nai tokona,tosom ngun. ikiponi iwon ayiakaun toma nakuwr ngin ngina Ngauni, ngina ikiriamunia iwon apaki ngin itemokino. Ikiponi iwon ngadakikae nguna edolito ngatomon ka ngakan ka ikiponi iwon ...atami ayong ariamunia ayong adio kiding anege, ni emam nyikiponi iwon, neni ikipucere iwon kan akiikinet ngina Ekuwuam Ngoloakuangan. Iyookino ngun dadang.

61 Nai tokona, ngina ikinyarare iwon araun ngikietyiak ngulu ka Akuj? Ngina anyarare Orman Nebille araun eketiyan ngolo ka Akuj? Okoe, ekang! Apotu nu ekesiriangiriakis ayong. Abuni ayong alimokin iyes, atoriamutu adio Kigiret. Acamit ayong alemikin iyes Petero ngolo Kepei 1:20. Ka, Pat, toriamu Apukokinio 17:8. Ka abuni ayong ariamun Apukokinio 13. Nai tokona ikicamit iwon eirasi anege, icamito iyes ayenuni ngina ikinyara Akuj iyong araun Ekristoit. Okoe, amina Ayong nu. Nu, "Emam nyeyari itunganan nguna ka atap bon, nai kan ngina Kirod dadang ngina elomuni alotoma nakituk ngina ka Akuj." Iyookino ngun dadang, Lokaato Nebille, toriamu Petero ngolo Kepei 1:20. [Tema Lokaato Nebille ebe, "1:20." -Ed.] Ejok, tosamak 1:19 ka 1:20. Kiirasi nugu. ["1:19 ka 20."] Ee. [Abu Lokaato Nebille tosoma Petero ngolo Kepei 1:19 -20.]

Nai ikilakunio a Ngaokot a nguna epol egielit a nguna aKristo, ikwan nguna a imesek a ngini emam ageasit keraidang akemer:

Aponi kisiaunai inges ayenun toringa nyesubuna ngakwapin, nai aponi kisileereunoi anawasia a ngina a ngapakio angunakus.

62 Wori kisiauneri Inges ayenun? Eringa nyesuba ngakwapin. Lokaato Pat, tosamak Apukokinio 17:8 ngunakang. [Abu Lokaato Pat tosoma Apukokinio 17:8 -Ed.]:

Etiang ngolo ibu iyong toanyu ayiai, ka emam ido, ekot adokun anakipanyi a ngina emam asalunet, ka elosi amunyarior:eumokinete ngulu iboete alotoma akwap, ngulu nyigiritai ngirorwakec toma lokitaabo ngolo ka akiyiar ameun akisiakinet ngakwapin, ngolopite eanyuniata etiang, naarai ayiai, ido emam, ido ebuni ayiakaun.

Ngae elosi amodikin? Nge elosio amodikin ikwan itunganan ngini ke edin ikwapei ayiakar Saulo? Ngolo arai ngolo aason nooi ka ngolo adolit paka akitodol ngina apedore todomikinere a inyo? Ngolo Ese ...[Tema atukot ebe, "Eseuna." -Ed.] ani erai ...["kepedor."] ani erai kepedor. Iyookino dadang, Apukokinio 13:8, kimiekis ayong atosomak ngun ikotere iyes:

Ikes dadang ngulu iboiete anakwap ekukonokinosi inges, ngini tunganan dadang ngini nyigiritai ekekiro lokitaabo ngolo ka akiyiar ngolo a Imesek, a ngini aponi toarai ameun anakisiakinet akwap.

63 Wori ewuakinere ngirorwayok toma Lokitaabo ngolo ka Akiyiar ngolo a Imesek? Ngina aarere Imesek eringa akisiakinet ngina ngakwapin. Ngina arakar Akuj Yeoba, El, Elai, Eloim, Ngolo eyiai. Ikwan ca ikwa Emerald ngina apolon ka emam nyepedori Inges araun idiobore ice, nai toma Emerald na ngiticisio Keng arai Ekalakunan alotoma ngiticisio nugu, alotoma Keng, arai Eketangalen. Ejok, emam idiobore ngini abeit tolakunai ka emam idiobore ngini abeit kitangalei, nai ngiticisio Keng apotu touurut ngun. aso. Nait eringa akisiakinet ngina ngakwapin, ngina ayenia Inges, ebe akitodiunio ngina apolon anege nguna Keng, ido ikotere Inges epedori araun Ekalakunan, ido ikotere Inges epedori abunore ka torau akuwan ka kiboi aneniyok, ka eyeni Inges kan ngadaan keng ikiponi iwon angaleun, abu Inges toaar Imesek Lokitaabo Keng eringa akisiakinet ngina ngakwapin, ka abu kigirak ekiro kon Lokitaabo ngol eringa akisiakinet ngina ngakwapin. Okoe!

64 Kiirasi nugu! Aseunio etakani ingoliyari kau neni ka ayenut, abala ayong aseunio. Aseunio ingoliriyarit

kau neni ka ayenut, ka aseunio kingoliyarit neni akinyonyo. Nyikimuriakis ngun, aseunio ngin ingoliyrit kau nege, nege erai ngun, "Erai ayong edoon. Ekedounitoi ayong alotoma asecit, alomunit alotoma aronis, abu atolom nakwap erworu aliokonu, ekedounitoi akiding ngikasecak. Alotoma papa ka toto ka ekal kosi dadang, erai ngikasecak. Arai ayong edoon. Nai, alotoma adio tipei dadang, abu ayong atorau ekinyomit ngolo ke emua. Lopite mono ali etiyakinotor ngun?" ebe, erai bo nyo ngin? Aseunio. Akuj, eringa akisiakinet ngina ka akwap, abu toseunite edoon ngol araun ekinyomit ngolo ke emuai. "Nai tokona ayeni ayong arai ayong emuai, naarai alakuna ayong. Lopite ali etiya ayong ngun?" kingoliya kau ka kingolik ngun abu Inges toseunite ngun, apaki ngin elwana kolong sek. Kan ayenut abu Inges kingolikinite ngun ebe abuni Ayong aminakin Inges, aso abu Inges tolemu amuronot alotoma Lokokukeng Aelope, ebe alotoma Keng apedori ayong araun alotoma edoon araun ecokit ngolo ke emuai. "Nai tokona, neni ayiai Ayong tokona?" alakauna ayong, alosi ayong alotoma ajokis ngina ka Akuj. "Nyo bo ite aseunio?" nakinyonyo. "Ai ebuni Inges akiya ayong, ka neni alosi Ayong?" Amen. Ianyunete iyes. Neni iyikasi iyes nen.

65 Nai tokona osiomasi ngaren iwadio, ka nait ikiponi iwon ayiakaunor angolokin atipei ka auryanut.

Ikwanginapei ikiseunia inges iwon alotomakeng eringa nyitiyauna akwap, osodete iwon okuangiata ido tomam akemer alokingarenikeng alotoma amina:

Abu itoseu inges iwon kolongosek araun, ngidwe anenikeng anguna a Yesu Kristo, ikwanginapei kitojokia akecamit,

Nyo bo abu Inges kitiya? Inges, kan ayenut, abu ikingolikinite iwon, toyeni ebe erai Inges Ekalakuna, ngolo eyiai. Amam anen Ngimalaikan, amam idiobore; erai ca Akuj, Elai, Eloim, Ngolo eyiai, emam icebore nai Inges bon. Nai alotoma ayiai Ekalakunan. Ejok, nyo bo etiyiai Inges alakunia, amamu idiobore ngini ecakar? Akiyen ngun, nait ayenunit Inges ebe etic ngolo apolon lo alotoma Keng epedori akilijaun idiobore kinga ngini epedori Inges alakun. Nait ngina etiyakinotor ngun, kan ayenut abu Inges kingoliy a kwap ka abu Inges kingolik nginitunganan dadang ngini epedori acamun ngun. ka nait alotoma akitiya ngun, abu Inges tema ebe, "Alakun ngun, erot bon ngolo apedorotor ngun akitiyakin, erai Inges elope abunore kwap ka torai itunganan ka iya asecit ngina a itungann tar angina keng ka totwana nguna keng, ido ikotere ayong araun epei ngolo akukonokin," naarai erai Inges kuj, ibore ngini kukonokino.

66 Abu nait Inges bu kwap ka kiya nguna anenikeng Aelop. Ka ngolopite etiya Inges ngun, etiyiai Inges ikotere epedori Inges alakun iyong ngini icamit atemar italakun. Itete iyes ibore ngini abala ayong? Kan ayenu, Akuj ngolo eyiai ngakiboiso dadang, Ngolo eyeni ngiboro dadang, abu toanyu Imesek, ka abu Ingest oar Imesek eringa akitiyaunio ngina ngakwapin, ka abu Inges kiwuak ekiro kon Lokitaabo ka Akiyar ngolo Imesek. Ka abu kingolikiniter amodianut ngina Satan, ibore ngini ebuni inges akitiya. Aso abu Inges kiwuak ekiro kon nen. Ka abu Inges tema ebe epote ngiketiding a Kristo araun ngulu idiniorit noi, ngulu ejokak, erukito ngolo ajokan, etunganan ngolo aason, etunganan ngolo idinioroit, ido ikotere inges epedori kitowolior ngulu Eseuna erai kepedor. Nai emam nyepedori, naarai ngirowakec aberakinori aseun eringa akitiyaunio ngina ka akwap. Kan aseoun abu Inges toseu ikes, ka kan aseunio iyenete ikyes neni elosete ikes. Nen iyiai iyong nen.

67 Nai tokona, ngae epedori angayangaya ngun? erai ibore ngini erworu Paulo ngin. Erai ngin Akigiret Paulo. Erai akigir Paulo ngin. Erai ibore ngini abu inges kitatam ekanisa keng ngin. Ekanisa, asipokin ejok, erinya akitiyaunio ngina ka akwap. Ngina abunio kuj alotoma ariebo Keng ngina ka akidoun, aaurun, aaurun iyong, toyeni ibore ngini ibuni iyong akitiya, abu Inges itosipoki iyong toma Nakuwanakeng Aelope, araun aberu ngina ka akai, araun eketan, araun ekalimonkinan, araun ekaduaran, araun nugu kori araun ngun. abu Inges ikiwuak iyong. Ido nait ngolopite ikiponia iwon alotoma ngikitungurui ngulu ka akwap a Ijipit, alotoma akitokuannguni, ka ikibatisai toma nakwap ngina ka akiikinet ..Naaarai, akiikinet ngina ka Akuj erai Ekuwuam Ngoloakuangan. Ngipesoi 4:30 ebala ebe, "Nytakadakis Ekuwuam Ngoloakuangan ka Akuj, ngolo ikipucakinitere iyes akitodol akuwar ngina ka alakunio." Ido nait Akuj, ngina aseunia ekanisa, abu Inges tema ebe, "Ka ngitunga dadang, epote ngapakio ngamilio ka ngamilio alosit ngolo din dadang ka epedorete amodokin." Ngulu bon emam nyemodikinio eraun ngul ngulu adaut aponere tom nakwap ngina ka akiikinet, ngulu aponi kiwuakinia ngirwakec Lokitaabo ngol ka Akiyar ngolo Imesek eringa nyitiyauna ngakwapin, ka epote toma nakwap ngina ka akiikinet, ka akilelile ngun.

68 Ngitunga ngulu alalak ekuriaka ilosete iyes akitiya arot ngolo egelaana. Ngitunga ngulu alalak ebuallit ebuni Ekuwuam Ngoloakuangan akisitiya iyong idiobore ngini eponiata ngileec akirum iyong nguna ngitunga. Ngitunga ngulu alalak ekuriak epote ikes akingwro, ka epote ngulu minan kec kingolikin ikes ngirworosi kori toto, kori ekidunyet kon, kori ekapolon ebuni akingolikin iyong.

Kimiekis ayong atolimok iyes nguna ikamunito etunganan apei paki, erring nyengolikino. Eyiai etunganan ngolo anyaritari Daudi, ka ngina ayiakar asaduku ka Akuj ngina ka acamunet toma nakwap ngina Pilistan, ka abu inges toriamu, abu kiriu asaduku, ayiakasi ngimongin erito ikes, ngina anyuna Daudi asaduku ebunit, ayiakar inges ekaso ngolo anapit inges, abu inges tomatar kinga inaa, topetonori ngakejej keng lokuwuam, ka kidongae, ka kiworoe ka kidongae, ka kingoae ka topori ka kidongae. Ka,

inges, ekabaka ngolo Isirae ka abu aberukeng kngoliya kinga lodirisa ka abu toanyu inges itiyaei egelaana noi, abu inges tojamua inges. kaanukiro, ketemarit inges ebe, "ebangik lo! Kingolik kare inges alokinga kama, epite ngolo itiyiai, ewas ngakejen kenf alokuwuam, k topori ka kidongae ikwapei kwangin. Kaanukiro emaikina inges erai ebangk!" ka akuwr ngin ngina abunio inges toma, abu aberu tema ebe, alotoma ngakiro nu, "Kaanukiro ikisirumitor iyong ayong ngileec. Kaanukiro, iyong, ekabaka, lokile, itiyia iyong ikwangina kama, akitiya ikwangina!"

Abu Daudi tema ebe, "Tapararacu abuni ayong akitiya adepar ngun. ee, kire jik! Tema inges ebe, "Emam nyiyeni iyong ebe edongae ayong neni ke Ekapolon?" abu inges kilamar yaye! Ayiai inges toma nakwap ngina ka akiikinet. Asir inges acakar ngipitesico dadang ka ngorianut ngina ka akwap. Arai inges ngolo alakara ayenun ebe ebunit asaduku toma lotaun keng aelope.

69 Ka okoe, akalimokini ayong iyees, ngice tunga ekuriaka ariamun Ekuwuam Ngoloakuangan, ekuriaka ebe epedorete ikes akirwor kaapei ka ngangajepa. Ekuriaka ikes ebe etemari idiotunganan ebe, "Nai tokona, erai inges epei ngitunga ngulu ngangajepa." Ekuriaka ikes aponere neni ke ekanisa ka kibatisai alotoma Ekuro ngolo a Yesu Kristo, naarai erubito ikes ngileec nguna a Ngun. utukui! Okoe!

Abu idiotunganan tema ebe abuni ayong atamun ngakompakitia kang, naarai asir ayong nguna ka akibatisaun alotoma Ekuro ngolo Yesu Kristo. emam nyapedor ayong atamun ikes. Ayiai ayong akitolomun nguna alalak! Iyookino ngun, ebe akitolomun nguna lalak! Erai ngol Ebaibul. Ani erai pa keminasi ikes ibore ngini etiyia iwon bien, erai acoikin ibore ngini ikilosu iwon akitiya taparacu! Erai ibore ngini ikitiya inges ngin, ianyua, torubak ilosi kingaren. Emam asalunet aneni a ngun, naarai erai nguna a Ekapolon. Erai nguna ka Akuj.

70 Iyenete iyees ibore ngini abu Akuj kitiya? Abu Akuj kingoliu kwap alotoma Nakuj, abu Inges tema ebe, "Daudi erai iyong etunganan ngolo ketau Kang." Emam pa erubito ngileec Daudi. Arai inges ekeitiyan ngolo ke Ekapolon. Amina inges Ekapolon. Ka arai inges ngolo alakara, eleleba alelelina noi, paka akitodol ngina pa atamakini ingees nguna ikamunit ajokis kori apolou ngina itunganan.

Ingolikis iyees, ikwapei alimunitor Ayong alotoma alimonokin kang ataparacu na, ikirai iwon ngulu ikikuriaka noi, ebe, ikicamit iwon Saulo itolimok iwon epite ngolo emaikina iwon etiyata edin yok ka epite ngolo emaikina iwon etiyata ngun. erai ngun aloyaye ewae ngolo Yordan. Ewae lo, erai Ekuwuam Ngoloakuangan erikit. Anege iyiai iyong kinga ngina ka angorianut. Alotoma anege emam nyikacit iyong iyiai iyong king angina ka angorianut. Alotoma nege emam nyikacit iyong ibore ngini etamete ikes. Alotoma irai iyong ngini itwanait, ka akiyar kon iwuitai alotoma Kristo ... ka ipucitai kan Ekuwuam Ngoloakuangan. Emam nyikacit iyong. Iyari iyong alotoma Kanaan. Ipedori iyong akiwua erai ekinyomit ngolo ajokan. Irai iyong isubuna ngini kitete alotoma Kristo Yesu. Inanikina iyong nguna ka anakwap ngina ka akiikinet.

71 Atamunit ayong awuai anen, Lokaato Kollins, ngikaru ngatomoniuni ngulu alunyar, ngina arokokor ekanisa lo nyeduko. Arai eema ngolo adit eboinokino anege aneni ke ekoona, akimor kang ngina esiaunan. Ayiai ayong alimonokin Eemut ngolopei lo, ibore nginipei ngin, ebari ngolo a Kristo ngolo nyeyenuna: ebatisim ngolo ngakipi Alokiro ngolo a Yesu Kristo, akiyiu ngina Kirod dadan rai Akiyookino, ebatismu ngolo a Ekuwuam Ngoloakuangan, akitangale ngina ka Akujuanut, ngapedorisio nguna ka Akuj, ikwan ca ikwapei alimonkinio ayong ngun tokona, emam atikar ipei ibore alotoma adio a ngun. adau Akuj akisileereun nguna alalak nenikang, aso, ikwapei isileereunitor Inges ngun, arubakini Ayong ayaunit ngun kingaren. Emam nyalwana Inges alotoma ibore ngini adaun ayiakaun, erubakini Inges iyatanakini nguna alalak neni a Ngun.

72 Abu Ayong atowua anen ngina ayiakatar ngitunga ngulu adolito ngamiaie ngakan awuasi alokidiana ngikipetatio, eosi, "Alokidiama ekuwuam ekipetat Yordan awuai Ayong ka awatak akongu, neni ka akwap Kanaan ngina ajkan ka ngina ka alakara, neni akorakinet kang. Ngina adolio ayong nakwap ngina engale ka ayoakaun narereng ngikaru dadang, ngina adolio Ayong ka ayiakaun toma Papap kang ... ka eyangu ngikaru ngikru? Ngina ageikiniata ikes aeo ngun, ayai ayong edya toma nagolol akibatisa inges alotoma anen alotoma Ekuro ngolo ke Ekapolon Yesu. Abu ayong atema ebe, "Papa ngolo Anakuj, ikwapei ayaunia Ayong idya lo neni Kon aneni ka akikik keng ..." erai ca edya ayong aelope, ayiakar epikica ken galore. Atema ayong ebe, "Ngin ebatisa ayong inges kaapei ngakipi, Ekapolon, ikwapei eyiakar akiiki keng, alotoma Ekuro ngolo a Yesu Kristo Lokoku ngolo ka Akuj, ibuni Iyong akileleb inges kaapei ka Ekuwuam Ngoloakuangan." Ka alotoma esaa ngol abu idiobore tolmot alotoma akirimirim, ka anege abu bu irimirimi, abu towua anen Akica ka Etop ngolo ka Ataparacu. Anen abu Akic ngin towua ngina itete iyees kire jik anen alokidiana epikica. Anen abu towua.

73 Abu tolot toma akwap dadang, alotoma Kanada ka adadang. Abu ikes temasi ebe, "Akica ngina ka akimunono atakani kidiana eketiyan ngolo ekanisa Baptist apaki ngina ebatisa inges."

Ngapaarsia ngakudo ngulu alunyar, ngina abunio Dkito Lamsa neni kang, ka emam idibore ngini ayeni ayong ngini ikamunit ngun, ka abu akayun ayong epikica, ngolo ke bu lokaato toriamu kama kaapei ka inges tokona. Iriamu iyong epikica ngol? Iyikar iyong Ebaibul kaapei ka iyong, aperi anen, eyiakasi ngun

toma lokitaabo kon? Iyookino ngun datang. Ayiai epikica ngolo ka akitaanyunet Ngiburanina ngolo ka Akuj, kire jik ibore ngini ayiai alotoma ngirua ngulu Yob, erinya nyigira Ebaibul. Akuj alotoma ngiticisio Keng ngulu uuni, meere ngakujuo ngauni. Apei Akuj alotoma ngtiakate ngauni: Papa, Lokoku, ka Ekuwuam Ngoloakuangan, ngapison ngauni itiyia Akuj. Meere ngakujuo ngauni, ngapison ngauni! Ka aneni ayiakasi Ngun. ngina abunio etunganan ngolo apolon, Dokito Lamsa, ekejulana ngolo ke Ebaibul Lamsa, ngina alimunio inges ngun ataparacu ngin ...ngina alimokinio ayong inges ngun, atema ayong -atema ayong ebe, "Nyo bo akitaanyunet ngin?"

74 Tema inges ebe, "Erai ngol akitaanyunet ngina ka Akuj ngina ngorot, alotoma Ngburanean. Akuj, apei Akuj alotoma ngapison ngauni."

Otema ayong ebe, "Ikwanpei Papa, Lokoku, ka Ekuwuam Ngoloakuangan?"

Abu inges towua ka tema ebe, ka abu inges kiwuak ekopo keng ngolo ke ecai kwap, ido eketek ayong. Gene, anupit ayiai iyong nen, Leo, tema ebe, "Inupit iyong ngun?"

Atema ayong ebe, "Kaapei ka ekatau datang."

Tema inges ebe, "akuwar ngina abein, awuai ayong alotoma nakimor kon, Lokaato Buranam, abu ayong engolik ayenut ngin. Emam nyengolikipitor ayong ngun alotoma America, alotoma nakwap kang." Tema inges ebe, Ngitunga ngulu ka American lugu emam nyeyenete Ebaibul. Ibore bon ngini eyenete ikes erai edin kec. Emam tar nyenete ikes neni ewuatar ikes." Tema ebe, "Emam nyeyenete idiobore ." tema inges ebe, "Nai ngina awuae Ayong anen akuwar ngina bien," tema ebe, "atema Ayong ebe ..."Nai tokona, Lokaato Gene, alimunit ca ayong ngu kaapei ka akilario ka amina ka ngun. tema inges ebe, "atema ayong ebe, emaikin erai ekaduaran.' Nai ngina engolikipina Ayong ebe inupit iyong ebe, Papa, Lokoku ka Ekuwuam Ngoloakuangan emam nyerai ngakujuo ngauni, erai ngiticisio ido nait ayeni ayong ebe irai iyong ekaduaran ngolo ka Akuj, kori emam nyepedorio apukokin iyong ikwngina." Tema inges ebe, iyookino ngin akitaanyunet ngin." Tema ebe, "Emam ayong ..."Tema ebe, emam nyirai iyong ngolo Ngipei pei?"

75 Atema Ayong ebe, "Mam kirejik. Emam nyerai ayong ngolo Ngipei ipei. anupit ayong neni ka Akuj erai Akuj ngolo Etiron, ka ngiticisio ngulu uuni erai bon ngapison ngauni neni iboio Akuj apei alotom."

Tema inges ebe, "Erereng etaun kon!" tema inges ebe, "Adiskolongit ibuni iyong abukor ngaokot kon nakwap ikotere ngun, nai," tema ebe, "etwakete ngikaduarak jwijwi ikoetere ngikiro kec."

Ka atema Ayong ebe, "aso kimiek ngun kikokis nen, ani erai kitalakakiro ngun Ekapolon kang." Akijulio ngina Ebaibul Lamsa.

76 Okoe, erai nguna iyookino. Ngapakio nguna etiya ai, ikwapei alimunitor Ayong neni ke ekanisa alo, ikwapei abolor Samuel eroko ikes nyesiauna Saulo, "Eroko iyes nyeloto kinga ka alomr edio din tokona, ka toriamu kuwanakon einikini datang toma edio ekabila ngolo ke edin, kaanukiro pa icamakinia iyong Ekuwuam Ngoloakuangan itorik iyong?" kaanukiro pa iyaya iyong Akuj erai erikon kon ka tocamak Inges ikiterereng iyong, ka kimuriak nguna ikamunit edin kon? Nai tokona, emam nyabala ayong ebe nyiyakaun neni ke edio ekanisa ke edin, iyiyakaun iyong edio ngolo ecamit iyong dang. Erai ngun nguna kon, nai akalimokini Ayong iyes, ikwapei ipei itunganan, tocamak iyong Ekuwuam Ngoloakuangan itorik iyong. Tosom Ebaibul. Ka ibore ngini ebal Ebaibul ikitiya ngin, kitiya iyong ngun. ikiterereng Akuj iyes.

77 Ka nai tokona edar Ayong apaki ngina awoyan. Aumokini Ayong erai kiyiai idio nege ngini ecamit abunore alotoma akilip ngin ke elain akilipakinio. Ani era keyiakasi ikes, kikiyaasi ikes ngakanikec. Apei, ngarei, ngauni. Iyookino datang. Ipote iyes kire jik nege ka towua anege nait erai kicamito iyes, alotoma esaa lo, ka -ka ikiponi iwon ayiyakaunor akilip. Ka nait ikiponi iwon ...Ayong emam nyaseikini ayong ngun. acamit Ayong akitiya idiobore ka akileere anege eroko iwon nyegolokino.

78 Ngae eminasia akisom Ekitaabo ngolo Ngigalatian ...okoe, abala Ayong erai Ngiepsoi? Nai tokona, ngina Ngauni nakuware, ikiponi iwon alosit toma neni ka Akipucet. Ka ido nati Esabit ngolo etupakini nataparacu, ikilosu iwon toma nakiwuakin ekanisa. Okoe, ani erai ...ikiponi iwon kire jik Alomar neni ngun, alotoma akuwar ngina Ngauni nginaebunit na, nenikus ngitunga ngulu anwge alotoma Jeff. Ikiteteunit akiwuakin ekanisa neni emaikina ikes toiyakasi, nginitunganan. Epite ngolo kinyaraunitere iwon kan akitarunio. Adau Akuj akitarauun iwon ngidwe, ikirai iwon ngidwe kan akidounio. Kitaraunitai ka ikiteteunitetei kan Ekuwuam Ngoloakuangan. Kingolik! Erai ikes datang Ngiburanean, ngina atubioto ikes a agolol, nai abu Yosua totiakak akwap ka inak nginitunganan akibois keng ikwanginapei alimoritor totokeng alotoma akidounio, neni alimokinit Ekuwuam Ngoloakuangan inges.

79 Kingolik Yakobo ngina atwania inges, ekaduaran, emudukana, abu inges kiriu akeju keng neni ke ekitanda, tema ebe, Potu kingaren ne ngidwe ngulu a Yakobo ka abuni ayong alimokin iyes neni epote iyes ayiyakaun alotoma ngirua ngulu ka awasia." Asir! Okoe, ayeni Ayong ebe abuni ayong atakan arai ngolo agelaana. Eraunete ngitunga ngulu etakanete egelaaka. Nai, okoe, ani kerai toyenete iyes bon akikinyomit, anomio ngina alotoma lotai! "Potu kingaren ka abuni ayong alimokin iyes neni epote iyes

ayiakaun alotoma ngirua ngulu ka awasia." Ka apedori ayong ayaun Akigiret nginapei ngin, ka atolemu epikica ngolo aneni eyikasi Ngiyudayon nakuwarina ka esuuda nenikus ebe eyiakasi kire jik ikes neni kire jik abala Yakobo epote ikes ayiakaun alotoma lorua ngulu ka awasia. Ka emam nyepona ikes kitiyata, anen, emam nyeyakauna ikes neni ka akibois ngin paka akitdol ngina abongunioto ikes ameun elap ngolo Ngikan ngarua ngakanikaarei, ekaru 1946, akuwar ngina atakanunia Emalaika ngolo ke Ekapolon nenikang alokidiana kama ka tolimu nguna ka alosikinet na. ka apedori ayong akitoodikin iyes ngun, ngina abongunioto ikes toma nakwap ngina kitete, apotu ikes todol jik neni alimunit Yakobo ebe epote ikes akiboikin. Ka anen eyikasi ikes iboiete anen nakuwar na. okoe, okoe, ekang, okoe, ekang! Ikiyapiyari iwon apei kolongit Lore, erai dadang ngun.

80 Iyes ngitunga ngulu minan, idikasi iyes, kori emam pa kipedorito iyes akiwua anen akiwua ca. arai Ayong lokaatokus. Ayiakar ayong apedori anen ka Akuj akilipanakinia ngikadiakak. Meere ikwapei ayong ... ikwapei ayiakar ayong apedori ngina kitngale, emam nyetiyyai Ayong ngun. nai ayiakar Ayong apedori ngin kilipakinet. Ikwapei alimunit Ayong ataparacu na, amamukar Daudi idiobore nai aparua ngina docu, nai abu inges tema ebe, "Ayeni ayong ibore ngini ebuni inges akitiya kaapei ka apedori ngina ka Akuj aneni keng." Ianyua? Ayiakar ayong bon akilip ngina edit ainakin nguna kus, ka ngakanikang akidongokin kidiama kus, nai ayeni ayong ibore ngini ebuni anupit akitiyakin alotoma Akuj. Etiyia kain nguna luce, ebuni akitiya ikotere iyes dang. Inupito iyes ngun tokona ikwapei edokuniata iyes kidiama, toyapiutu neni ka akibois.

81 Nai tokona, aumokinit Ayong, akitiyaun nu ejok noi, ani kerai nyengisit ayong lokaato kang abunore nege ka kinyonyo ikes kaapei ka akimet. Ibuni iyong akitiya ngun, Lokaato Nebille? Abuni ayong akingiatakin ekanisa erai ikipote iyes akiluru alotoma akilip.

Nai tokona totamunito, esabti ngulu alunyar ngina adiakar ayong kaapei ka akimet ngina ngorot ngina aleleb ngina ewatanakinio, kapedori ayong ainakin idiobore erai kebunit idiotunganan kan akilapakinio ngina ngkan kidiama kang. Ani kerai atoyiakar ayong ediotungann ngini abu bu, ngini adau Akuj akiterereng ka engarak, ketalaka ayong ngun. ipupunito iyes dadang tokona ikwapei etiyia ayong nait. Ipupele iyes tokona icamito iyes ayong etiya jik ikwapei acamitor ayong idiotunganan kitiya nguna kang nait. Emam nyecamakina Akuj ayong abukin etic. Kacamakinit ayong jwijwi, keraidang akadunit ayong, neni ekebulitor ayong, neni alosio ayong ka agogongou epei keju aneni nginace, kacamakinit ayong alosit, naarai alosi ayong akiriamakin nginitungan kus dadang , alotoma Nakwap yaa kama.

82 Nait iyes ngaberu nguna mojong, ngikiliok ngulu mojongi, ngulu ikudunois kwap, ngulu ngakorua ngitim ka imasanarosi, ka imasanaraso inyilinyilasi ikwapei aturot ngina enyaritae rose ngina engaar alotoma apocet keng ngina docu, odu ngiboro ngulu ngatur ka tocakunos kwap, iyiakasi aponere inyilinyiliuna, emam nyikote iyes? Iyookino ngun. erai ca ...Ka ipei ibore bon ngini icamito iyes akiboioy kaapei naarai erai acaikin ikotere asir ngina ka Akuj. Aso ngina ikikamunia iyong emoit tokona ka atoem kinga, abunit ayong kaapei ka aparua ngina ka Akuj, kaapei ka anupit, kaapei ka ainakinet ngina abu Akuj akainak ayong. Anege ibore ngini abu ayong atolimu, ido ikotere iyes imisunete ngun. abala Ayong ebe, "Ani kerai bunite Petero abunit toma, kori ido kec." Ido nyelimu ngun. emam nyejoikinit iyong akilimpakin ayong. Erai iyong abunore toma ikwapei kona, ka tema ebe, amina aberu na, tema, "irai iyong nakaato ati ka ati? Ngae ekiro kon? Nakaato Howard. Tema ebe, "irai iyong Nakaato Howard? Inupit iyong. Irai iyong akanupan. Nait, ingoliki iyong, iyiakar iyong apedor neni ngarerengsio nguna ka alakunio dadang." Nait atemari Ayong ebe, "Nakaato Howard, nginibore dadang ebuni araun ngini iyookino," ka tolot. Okoe, epote ngolo ...otema Ayong ebe, "Apedori Ayong akiworoun, apedori ayong acalakin." Atemari ayong ebe, "Ekapolon, ebeit ngun ayiakaun. Emaikina ayiakaun."

Ka atami Ayong, "Ejok, etamete ngitunga ibore nginipei ngin ngina abunio ayong akilipakin ikes." Aso erai ibore ngin. Ingolikis iyes ibore ngini abala Ayong?

83 Ka adau Ayong akiwua, ngapakio nguna alalak, ka ayait ngitunga, ka tema ebe, "Okoe, nakaato ngina minat, ibuni iyong akinup Ngun? okoe, ibuni iyong akiyiun Ngun?" "Ekapolon, Okoe, Akuj, inak ikes kiyiut Ngun. toyiakaunor ikes akiyiun Ngun." "Okoe, ekilip, ipote iyes acamun Ngun tokona?" meere ikes ngun. alunyar ayong alotoma ngun. alunyar ayong alotoma ngun.

Alimuni ayong na, "Nakaato Howard, irai iyong akanupania?"

"Ee, arai Ayong."

"Iyookino dadang, Nakaato Howard, ani erai kirai iyong akanupan, iriai iyong akeruman neni nginibore dadang ngini eyiakar Akuj." Ka erai akiya akan keng. Ianyua, anupit ayong ngun. abu Ayong atoriamu Nakaato Howard kan akidokokin ngakanikang kidiama keng. Emam nyelimunit Yesu ebe "Kilipanakis ikes," Ebala Inges ebe, "Kidokosi ngakanikec kidiama kec." Erai ikes ngun, ido nait eriamuni inges ngaleu. Epedori inges atemar ebe, "Nginibore dadang ebuni araun ngini iyookino," Nakaato Howard. Ido nait ipedori iyong alosit lore ka tongaleu. Ikiterereng Akuj iyong.

84 Irai iyong Nakaato ...[Tema nakaato ebe, "Hampton." -Ed.] Nakaato Ampton, irai iyong akanupan irai iyong? ["Arai Ayong."] irai iyong akeruman aneni nginibore dadang ngini eyaunit Inges. toyiakaun Akuj

kaapei ka iyong, Nakaato Ampton. Tolot lore ka ingaleuni tokona. Ebuni Yesu Kristo akitngaleun iyong.

Irai iyong Nakaato ...[Tema lokaato ebe, "Slaughter." -Ed.] Slaughter. Erai ..erai iyong ngolo ikilipakini isua alotoma lodakitar. Irai iyong ekeyiunana, nait, Nakaato Slughter, akeruman neni dadang nguna ikilipi isua. Nakaato Slughter, toriamu iyong ibore ngini ikidau isua akilipi, k tongleu. Ebuni Akuj ainakin ngun neni kon.

Lokaato Gene, inupit iyong ebe ebuni Akuj ainakin iyong? [Tema lokaato Gene ebe, "Ee, kire jik. Ee, kirejik." -Ed.] Ka kimiek Ekapolon Akuj ikinak iyong, Genem kire jik ibore ngini ingita iyong! ...?...

AKayeni Ayong iyong. [Abu Nakaato kirworik -Ed.] irai iyong akanupan, nakaato. ["Okoe, ee."] Kayeni Ayong iyong. Erai lo lokilekon. Erai inges ngolo elipakini Ayong ka asim akolongti ya. Atamunit Ayong ngun jwijwi. Emam pa apedorit alosit nakimor ngina alotoma Tulsa. Abu bu nakimor. Ka abu Ekapolon kitangleu inges, kiyakia inges nakimor. Alotoma Proxy iwuaikini iyong icetunganan. ["Lopapait kang."] nyo ibore ngini ke Ekristane ngin, nakato! Ingolikia? Ayiai inges toma Proxy dang. Abu towua nguna kus dadang. Irai iyong ekanupan ka iyiakar apedori neni nginibore dadang ngini abu Akuj kiiiki. Arai Ayong eketiyan Keng. Ka kan Alokiro ngolo a Yesu Kristo, akainakini ayong iyong ibore ngini ingitak iyong. ["Anupit ayong ngun."]

85 Bua, Lokaato Neil. Ikiterereng Akuj iyong. Araun ngolo ikikerarit iyong ejok anenikon. irai iyong ekanupa. Ayeni ayong irai iyong. Anupit ayong ngun ebe ebuni Akuj ainakin iyong nginibore dadang ingitak iyong, naarai irai iyong ekanupan. Ka ikwapei eketiyan Keng, neni kon, lokaatokang, alotoma Ekiro ngolo Yesu Kristo, akainakini ayong iyong akiitanit ngina ke etau kon. Tolot ka toriamu ngun. ikiterereng Akuj iyong.

Nakaato Bruke, akayeni ayong iyong. Anakidatar ngina adoci ngin adinae akaukang akeyeni iyong. Erai inges ngina ebunit alokwam kama lodiyete Eotel ngolo YY, ngibuu a Y. kori idiobore ngini ikoni ngin. Ibuni iyong akiwua nguna luce. Ka nyo bo akiitanit kon nakuwar na aneni Papa kon? [Tema Nakaato Bruke ebe, "Erai ngunakang, nakuwar na." -Ed.] ikotere akuwankon, nakuwarina. [Abu Nakaato Bruke kirworik nabo.] Ido nait, adau emoit alemar iyong aloyaye akidol neni ke dokito, nai abunit Ayong nguna kon, kaapei ka aparu ecipitait alotoma nataba ngina elomari toma longalur alotoma neni ngolol. Akayauni ayong iyong neni ka Akuj, neni ka akai Keng.

Ikingisit isua iyong, alotoma Ekivot a Yesu Kristo. Amen.

86 Irai iyong papa ngolo ke etungnan alo, ekapolon? Irai iyong ekanupan -a? [Abu Lokaato kirworik -Ed.] iyiakar iyong ationis losipi kon; kwap, ka alowae kon ngolo alokediny. Inupit iyong ebe ebuni Akuj ainakin ngun neni kon, kire jik, ka ikwapei eketiyan Keng?

Ekapolon, akan na itiyat etic ngolo alalak ngolo gogongok. Ebunit nege ikotere alosikinet, idiobore ngini kitiya, inak inges, akiitanit ngin alotau keng, Papa, ikwapei elipia Ayong alotoma Ekiro a Yesu ebe ebuni iyong acamun. Amen.

Nyingayangaya. Ebuni ariebo ngin apalikin alotoma akiterieb iyong lokwap anen, ka ibuni iyong ajokun. Ikiterereng Akuj iyong ...?...

[Tema nakaato ebeb, "Emunaunit akou kang ka edokole kang. Emunaunit ngamaran kang ngina awalakinia ayong. Emam nyapedorit ayong aeo. Emam ibore apedorit ayong akitiya. Ayong ...? ...Ka emam nyajotoe ayong ejok. Emam tari nyapedori akitiya idiobore." -Ed.] Irai iyong akanpan, emam nyirai iyong? ["Arai ayong. Ekelelebit kaapei ka Ekuwuam Ngoloakuan."] irai iyong ekanupan. ["ayeni ayong ebe eboi Akuj alotoma." Ka irai iyong akeruman aneni ngarerengsio nugu dadang.]"Ayeni Ayong. Ka anupit ayong. Anupit ayong toma nakilip kon, Lokaato Buranam. Anupit ayong ngun ebe ebuni Akuj akitangleun ayong. Anupit ayong ebe ebongokini Inges akilip kon." Alakara.

Papa ayaunit ayong nu, nakaato kang, toma lolain ngolo ka akiyar, alotoma losenta ngolo alosikinet. Ka ayaunit ayong inges akinyakun neni kon, aneni ka atukot ke emoit, alotoma Ekiro ngolo a Yesu Krsito. Amen.

87 Erai ngol erot ngolo ebunio ayiakaun. [Tema nakaato ebe, "Ee, Lokaato Buranam." -Ed.]

[Tema nakaato ebe, "...?... Ayiakar ayong ewouko ngina etwanit, ka epei arai ngolo atwanait." -Ed.] ayengasit ngina ke ewuko.

Okoe, Ekapolon, ikwapei awuar aberu ngina docu na anege, ido nit alotoma nngario ngina ka asrokanut, elipi ayoong ikotere inges. ka ewuko ngina asir eklema r kinga ngol, ka ebuni apalikin, alotoma akiyar keng dadang. Irai Iyong Papa kosi, ka ayiakar ayong alosikinet ngin ka akim ngina ka akilip kire jik alotoma keng, Ekapolon, kire jik idiri neni ke ewuko. Eyakiyar ayong akilip na alotoma Ekiro ngolo a Yesu Kristo. kimeik inges kikamu ewuko ngo ka kitangleu inges . alotoma Ekiro ngolo a Yesu Kristo, elipi ayong nu. Amen.

Irai iyong Nakaato ...[Tema nakaato ebe, "Nakaato Gibbs." -Ed.] Nakaato Gibbs. ["Kire jik anakou, ka ayiakar ariebo nguna ikamunit ngun."] Kire jik. Akou kon iriuna aneni kang. Irai iyong ekanupan ka akeruman neni ngarerengiso ka Akuj dadang, Nakaato Gibbs.

Ekapolon, ayaunit Ayong inges Nenikon, kaapei ka aparun angina ibu iyong inak ayong, ikwapei ibunio iyong inakinia Daudi aparun, akiteo ngamesekin Papa keng. Ka ani kebu eomit toma akiwok ngamesekin, emam pa akuriana inges. akopuni inges aparun ngin ka tolosi kire jik neni ke engatuny ka epeot, ka abu inges kinyauk amesek . erai na akilip ngina ka anupit. Ibu Iyong itolimok ayong ani erai kapedori ayong 'ariamun ngitunga tonupa ka torai ngolo anupit kire." Ayauni ayong Nakaato Gert nakuwar na akinyakun. Alemuni ayong inges alotoma nakan nguna ke emoit. Erai inges amesek Kon. Ayauni Ayong inges neni anak Papa, Lokiro ngolo a Yesu Krsito. Amen.

88 [Tema nakaato ebe, "Nakaato Lowe." -Ed.] Nakaato Lowe. ["Ayiakar ayong ariebo ngina ngaokot."] Ariebo ngina ngaokot. Ka irai iyong akanupan, irai iyong, Nakaato Lowe? Ka akeruman aneni ngarerengiso dadang.

Ido nait, Akuj Papa, ayaunit Ayong akilip na nakuwar na, ikwapei alotoma aparun ngina ka Akuj, ikotere ariebo ngina ngaokot a Nakaato Lowe. Ka kimiek anapaki ngina etupakini ani ebuni ekepiman ngaokot toriamu ka tolimok inges ebe, "Ejok tokona." Ebuni Inges ayenun ibore ngini etiyia ngun. Alokiro ngolo a Yesu Kristo, ainakini ayong ngun neni keng. Amen.

bu lokaato kirworikinos ka Lokaato Buranam -Ed.] Ee. Kerai atoyiakar ayong papa kang nege nakuwar na, kapedo ayong ainakin akilip ngun keng kire jik tokona. Abuni Ayong nguna kus, dang. Amisunit ayong.

Papa ngolo Anakuj, ekile ngolo erai papa ke edya alo, ebe eyiai inges nege nakwap nakuwar na naarai nguna keng. Ka lokoku keng iitanit papa keng torau ngolo eyaunio kinyakunai; alorot alotoma asekit ngina ka akwap, alotoma amiara. Okoe Ekapolon, eyakiyari Ayong akilip na kaapei ka anupit ka agogongu, ka kaapei ka nguna dadang apedor Ayong akimasar ngun, amoru ngina docina, Alokiro ngolo ke Ekapolon a Yesu. Emasari Ayong inges neni ke emoit ngolo iwuakinibore ngin ikamunit kama. Ka kimiek inges toesik. Ka kimiek inges bu eiwar neni ka anak, a Lokiro a Yesu. Amen.

89 [Tema lokaato ebe, "Kilipakinai ayong, Lokato Buranam, atoriamu Ekuwuam Ngoloakuangan. Acamit ayong atoriamu Ekuwuam Ngoloakuangan. Ayiakar ayong. Ayiakar Ayong akiitanit. Emaikina ayong atoriamu Ekuwuam Ngoloakuangan."] Iyiakar iyong akiitanit ariamun Inges. icamit iyong abunore nakwap neni eyiakasi ngakiikineta dadang. ["Ee."]

Ka nai tokona, Ekapolon, edya lo erai ngolo atub a ngolol, engoloritoli lowae ye , ka Yordan ileleba. Ka emam ediopite epedorio inges akitub mati bon kiwauk Iyong eort ikwapei itiyia Iyong nguna Yosua ka Isirael. Ka, Papa, ekelipit Ayong iyong, ikwapei eketiyan Kon, kimiek lokaato kos ngolo minat, Okoe Akuj, kimiek inges toloma toma Nakwap ngina ka akiikinet na, nakiikinet na.ebe, alowae aye, ikwapei akadakarere Ayong akuwar ya,, kimiek ayong atoyiakaunor ajokis ngina akopunio inges ka atowata ngakanikang neni keng, alotoma Nakwap ngin, atema ebe, "Lokaatokang ngolo minat.' Inakinai ngun, Ekapolon. Kimieki inges toriamu akiikinet ngina ka Akuj, Ekuwuam Ngoloakuangan. Amen.

Okoe Ekapolon, neni anu, lokaatokang ngolo minat; akan na ngina eyiakaun ekabila neni kang, ka adau akitiya ngiboro nguna kang, ngulu emam nyelimoritoli. Enupit inges ka eyiakar anupit. Ka nai tokona ikatakinit emoit aninar nu, lokonekang: esukari. Ka etami inges ebe epedorio inges -epedorio inges akikamar ediya lo. Nai abunit ayong alokau keng. Abunit ayong, akinyakun ngulu kon, Ekapolon, kimas ataba na kaapei ka anupit ngina ewuikinit. Alokiro ngolo a Yesu Kristo eritari edeke ngolo ke esukari ngol!...? ... lokaato kang. Ayauni Ayong Nenikon amesek neni ka anak, Papa, Alokiro ngolo a Yesu. Amen.

[Abu nakaato Bell kirworikinos kaapei ka Lokaato Buranam -Ed.]

Okoe Ekapolon eyeni nakaato kosi ebe erai nu nguna epotiok, aso abu dokito tema ebe, erai ibore ngini inges ikiaari iyong. "ngina kilo, enuwarit ngakiloi, eyait ngikaru," ikwanginapei eyiakar aneni ka akimaret ngarua. Ka ecamit inges akiyiar aneni ka akirar ka kiturut Akuj. Ka emam edokito epedorio akitiya nu, Akuj Papa. Erai tokona toma nakan Kon. Ka Nakaato Bell erai ngin eyiunit. Ka ayiakauna inges ka idarit alotoma ngakitemito, elosete alotoma. Etoritor inges toma ngakitemetio alotoma acukulul. Abunit ayong ikotere inges nakuwar na, Ekapolon. Abunit ayong akiriamakin ka emoit ngol. Ayiai Ayong kaapei ka akiyookino ebe apedorio ayong akimuar kaapei. Alokiro ngolo a Yesu Kristo emasari Ayong amoru ngin ngina ka anupit toma emoit lo ngolo icanit inges. kimiek ngun kiyalaso inges, kirengisai inges toeka alotoma keng, ka ebuni inges apedor akinyiakun nabo neni ka anomat ngina aliban ka ngakip nguna asegak, alotoma Yesu Kristo. Amen.

Epote ngun ayiakaun, Nakaato Bell. Bon nyingayingaya.

90 Nakaato Spenker. [Tema nakaato Spenker ebe, "Lokaaro, Lkaato Bill, amina Ayong Ekapolon alotoma ngina kolongi dadang ayiari ayong. Ka abunene nege ngikaru ngatomoniarei, alotoma akibois na. aponi eketangaleun ayong nguna nginibore dadang ngini ariamu ationis kaapei ka ayong. Itamunito iyeg ngun

dadang, ka ...?..." -Ed.]Etiyai ayong ngun kire, nakaato ...?...["Ka eketerereng ayong nooi! Ka amina Ayong Inges akilo, ngina kiyiar kang dadang. Ayeni ayong ayiakar ayong akiyiar ngina eumokina toma Ekapolon."] Anupit Ayong ngun, Nakaato Spenker. ["Alakara ayong. Alakara ayong! Ani pakera! lo Ekuwuam Ngoloakuan, ariamunit Ayong, aroko ayong ayiai nalitar ikotere nginibore dadang ngini eriamunit Inges nguna kang. Ka alosi ayong atwanare aneni ka alitare."] Amen. ["Erai ibore ngini acamit ayong Inges kitiya ngin ka ayiai Ayong atwanit analitare kaapei ka Yesu."] Amen. Ikiterereng Akuj iyong...?... Amen. ["Ka abuni Ayong alimokin iyes ibore ngini acamit ayong akitiya. Iyete iyes, abu Nuwa eya ekal keng dadang toma kaapei ka inges, ka ayong dang acamit ekal kang dadang. Iyeni iyong acamit ayong ngulu minat toyunos."] amisu ayong. Ngidwe kon. Iyookino ngun. ["...?...ngidwe kang."] Ee, mama. ["Ka lokile kang."] Ee, kire jik, Ayong... ["ikwapei iyenia iyong nguna ikamunit ngun dadang."] Ee. ["kilipakinai iyong isua."]

Ikiyeni iwon dadang kaapei ka Nakaato Spenker, ka ikiyeni epite ngolo iboito inges ka Lokaato Yess alotom ationis, nai neni aponiata kwap alotoma ekanisa anege. Ngina atuboror ayong ina lowae ye, emam nyepedorete ikes alosit awoyau ikwapei nu. Epote ikes araun ngulu esorokaka. Okoe! Lokaato Yess, ani kerai Ayong ...?...iyong iyeni. Ka ido nait iyete iyes dadang epite ngolo etuborotor iwadio...?...kolong tolot iyong neni ka apese ngina minat docu ngin nabo, ka Lokaato Yess neni ke ediya ngolo sorokit lo. Ikiikinit Akuj iyong.

Nai tokona, kingolik. Acamit Ayong iyong jik iwadio nguna ka akitatam, arakau ngun irai iyong ngolo esidon anege, acamit ayong ainakin.

Naarai, ayeni Ayong erai lo edya ngolo docu, Charlie. Icamit iyong atemar ikilipakin? [Tema Lokaato Charlie ebe, "Ee." -Ed.]

91 Acamit Ayong alimun ibore ipei en. Isomitor iyong alotoma Akigiret neni irworitor Ebaibul nu -a? Abu Paulo tolimok neni Ekapolon Ngiromayon.

Ipedorito iyes akiirar ayong dadang kire ejoka -a? [Tema atukot ebe, "Amen." -Ed.]

Abu tolimok Romayot, ngolopite autunio inges atum ecamit akucumakin iinges bon, akiaar akuwanakeng aelope, alotoma Pilip ngina ayiakar ingrd toma lojara. Ka abu amaran ngin ka akwap kitomaranik ejara. Abu inges tema ebe, "Kiyiu neni ke Ekapolon a Yesu Kristo, ka iyong ka akai kon ipote aiun." Iraritor iyes ngun? [Tema atukot ebe, "Amen." -Ed.] "Iyong ka aki kon." ["Amen."] Nai tokona, kingolik. Ani erai kiyiakar iyong akiyiun nguna ka akiteyario nguna ka akuwanakon aelope, emam mono nyipedorito iyong ayiakaunor anupit ngina itemokino ikotere akai kon -a? ["Amen."] Aku, alotoma lorot ngolopei ngol, ebuni akitiya ngun.

Ka, Ekapolon, elipi ayong a nguna Nakaato Spenker ka Lokaato Spenker, nakuwar na, ebe nginikoku dadang, ikes ka ngidwe kec, epote dadang ayiakaun toma nasir ngin, Nakwap ngina ka alakar ama neni emam nyeyiakaun edeke kori amojongo, emam akiyalolong kori akitakadakin, ka akiyiar ngina docu dadang anege ebuni alunyar toma nakuwar ka ngin elunyar. Kimiek ikes toriamut nu, ka tocank ngidwe keng dadang, ka lokile keng, ka ngulu minan keng dadang, ka dadang ngulu eminasu inges, ka dadang ngulu emina inges, kimiek ikes toyiakaun ama kaapei ka inges, alotoma Ekira a Yesu. Amen.

[Tema Nakaato Spenker ebe, "Amen. Ikiikar." -Ed.]

ikiterereng Akuj iyong. ["Abuni ayong araun ngatomonikauni -ka ngiarei, atipei."] ngikaru ngatomonikauni ka ngiarei. ["...?... Nai eyiakasi ikes abilun kwap, alotoma lokaru ngul. Nai aroko ayong etiya akipore kang dadang, akilot, ka akiram ngiloui, ka akitesega akai." Ikwapei c eyiakar akwap erai ngin ebusokin, Nakaato Spenker. ["Ee, erai ikes ngun. akadou ayong noi, apakio dadang. Eriamunito ikes ngunabu ayong engitak totokang, nakainikeng atotokang, ngina erai ngikaru ngatomonikanikomwon, epite ngolo epupuunio iyong ngina imojongia iyong kolongi sek. Abu inges tema ebe, 'Rose ngayeni ibuni iyong araun ngina ikidounit ngisaa dadang.' Akadounit ayong."]

92 Ejok, iyai iyong akitemokin alosit akiegun, ingolik iyong. ["Akadounit ayong nooi, apaki dadang. Acamit ayong akiyegun . eitanit ayong angun."] Ee, mama. ["Ka acamit ayong akiyegun alotoma Ekapolon, alokwap ngakungin kang. Nginibore dadang ngini eitanit ayong." Ee. Erai akidar anupit kon kire jik alotoma Keng, Nakaato Spenker, ka ibuni iyong atubor iyaye. ["Acamit ayong atwanare alotoma alitare, alotoma Ekira Yesu. Erai Inges ngolo acamit Ayong akingolikin, paka ngina erubakinia enyara." Ka tema Inges ebe...["Acamit Ayong nginibore dadang eriamunit Inges nguna kang."] Ka jik ikwapei kire jik awuar ayong anege alorot alo kaapei ka iyes, nakuwar na, Nakaato Spenker, kan ajokis Keng abuni ayong akingolikin iyong ka Yess atubor lowae ye, nasorokanut ka nangaleu. Iyes dadang ipote akirit, acala, "Lokaato kang! Lokaato kang!" ["Ee."] abuni ayong akingolikin iyes.

Akurianut keng.

Akuj Papa apese na eyiakar ationiis, ka etiono inges akitdol neni ke ekitoi. Anen erai inges bon, ibore ngini itikurworit. Nai abunit Ayong nakuwarina neni keng. Abunit Ayong neni kon, Papa. Abunit Ayong,

ekelipit Iyong akiteten angumasit ngina emaikina ayong, angumar akim. Kimiek ngun kire jik toraut nguna edaun, atubor ngitim kire jik alokau keng. Kimiek akilip na, Alokiro ngolo a Yesu Kristo, kirita akurianut ngin ka atibilibiliya ngun, kinyaku amesekin na neni ka anomat ngina ka Akuj. Amen.

Emaikin ngun toyiakaun, namint.

[Tema nakaato ebe, "erai ca akilip. Ayiakar ayong ngidwe ngikanikapei ngulu engisit ayong Akuj kitangleu ka tolaku." -Ed.]

Akuj ngolo Anakuj, inakina ngun, ngidwe keng ngulu kanikapei ngulu iitanit inges tolakun. Eira inges ayenanut ngina Lokaato Daulton, nakoku keng ngina minat. Eitan inges ngidwe keng ngulu kanikapei, Papa. Kimiek inges toyiakaunor ikes. Kimiek ies toriamut inges alotoma Nakwap ngin neni emam akuwar, ebukinitai ka aiwuar ka ewatai kan Ngaokot nguna a Yesu Kristo. Amen.

Kimieki iyes toyiakaunor ikes, nakaato, akilip kang ngin.

[Abu nakaato kirworikin ka Lokaato Buranam -Ed.]

93 Kanupit ayong iyong. Emam idiobore, etiono, epedori akingarakin ngun. einakinito ikes ikes ngiboro ngulu cici ngulu ikwan, okoe, idiobore ngini ikwaan ngini doci. Erai ngun eyiakae akupe, enyarito ikes ngun. ebe, kiaaret ngun iyong, noi. ecilete ngaokot kon. Nai, kingolik. Toanyua, ariebo erai ngin ikwaan ka engatuny ngolo ebuni akopor amesek ka toemia. Nai tokona, nyo bo ebuni aparau akitiya? Okoe, ekang! Eyiai ibore apolon, ngin erwor kwapei engatuny kaapei imesek. Ka emina inges imesek, aso ebuni inges akiem kaapei ka imesek. Nai abu Daudi tolemu aparau ka abu tolot kiwapaki inges. ianyua? Nai tokona tocoik. Ayiakar inges ngamoru ngakan: A -n -u -p -I -t,alope, t -o -m -a. aparau na ayiai nakan keng: Y -e -s -u. erai Inges angumasit ngina aaran. Emaikina idiobore kitiyakin. Kimiekis atolot ekau areibo ngin, nakuwar na, kan akilip na. kimiek Akuj ikinak iyes ngun.

[Abu nakaato kirworikin ka Lokaato Buranam -Ed.] Ecamit inges akibatsaunio alotoma Lokiro? ["Mam. Mam. Emam pa alimunit inges ikongina."] Icamit iyong inges kibatisaun. ["erai akiitanit keng akingolikin inges ibatisaunio."] Ikilakara, nakaato. Meere naarai ebe erai ngol erot. Erai naarai ...Nai tokona, ani erai keyiakasi ngun toma Lobaibul, naarai, "Papa, Lokoku, ka Ekuwuam Ngoloakuangan," Ayong -anupit Ayong ebe, abuni ayong akiboi kire jik kaapei ka ngun, nakaato. Ayong -Emam nyacamit ayong atorai ngolo agelelaana. Ayong -acamit ibore nginpei. Emam nyecamuni ayong ..ayong - alosi ayong abongonokin nguna a ngun, ingolikis iyes. Ka ebeit ayong alimun ngun kire jik alorot ngol ngolo ebalotor ngun ebe; meere araun ngolo igelaana, nai araun ngolo iyapara.

94 Nai tokona, Papa, ikiponit isua ikotere inges amina ngina ariamu areibo, ka anege ecamit inges inges arau ngina ibatsao alotoma Lokiro ngolo ke Ekapolon Yesu, naarai erai ngol Alomar. Erai ngol ekek ngolo engaara. Erai neni neni ngaria Yosua erot pei ngolo etubor toma nakwap ngina ka akiikinet. Amam nen ngiarei kori ngiuni ngakibois ngaara; ayiai nen apei bon.

Petero, Anakolongit ngina Pentekote, ngina ayiakar ekanisa ainakin ekingaren, ngaar erot, tema ebe, "Kibelekis ngitain kus ikibatisai iyes dadang Alokiro ngolo Yesu Kristo.' emam nyepona ikes toyakasi alotoma lorot ngol, nginitunganan dadang abu kirot toma Nakwap ngina ka kiikinet.

Ngice kec ektakinito atubor, erot kwap ece rot, ka abu Paulo tema nenikeng ebe, "Toma bo ngai ikibatisare iyes? Neni ikatakinitotor iyes atuboror toma?"

Ka temasi ikes ebe, "alotoma anege neni Yokona kingolik."

Tema inges ebe, "Ejok, Bon adodarit Yokona neni ka apaki ngin, ka akibois." Ka ido nait ngolopite eirarita ikes nugu, aponi kibatisa ikes alotoma lorot kire jik ngol. Ka apotu tolot totuborosi, ka apotu toriamut emusabibu ngolo Ekuwuam Ngoloakuangan.

Inakinai ngun neni anakatokosi ka ngulu minana keng, alotoma Ekiro ngolo a Yesu Kristo. Amen.

95 Lokaato Lyle. [Tema lokaato Lyle ebe, "Anupit ayong kire jik irai iyong ekapolon, Lokaato Buranam." -Ed.] Okoe, Lokaato! ["Tonyou kidiama ...?...Itamunit iyong ani erai keyiai akirujasit, nen ebuni idiobore...? ...Ani erai kilimu iyong akirujasit, iyookino ngun dadang. Erai nginapei ayiakar Ayong. Neni, iruja iyong jwijwi iyookino dadang! ...? ..."] Ee. Erai apaki nginaedit ngin. ["Ee." Ee. Alakara ayong ...? ...Ikiterereng Akuj iyong. Eyiai iyong lorot neni ka akwap ngina ka akiikinet tokona! Ngayeni abuni ayong alimun ngun.

Ngae ngulu etamunito ngun kalimonokin na eroko nyisuuda nenikang, ka ayong arai ekekaman ngikoliya kaapei ka epei itunganan apei kolongit, atoma angolol, anam? Ayiai Ayong ekami ngikoliya ngulu cici, ka abu Ekuwuam Ngoloakuangan bu kidiama kang. Ayiai nen ..Etunganan lo erai Yeoba Esuuda, arai. Lokaato keng eyiai ege adiokiding, Banks Wood. Eyiai inges nege adiokiding, ngolo erai ekdunyet kang.

Erai lo Lyle. Ka ngitunga lugu erai Ngisuudae Yeoba. Ka apotu ikes temasi ebe, apei kolongit ngina ikikamia isua ngikoliya lokwap kama, ekedau edya lo alakun, abu Ayong atolimok inges ebe eyiai idiobore

toma nakiyar keng, ka ibore -ibore ngini abu kitiyakin, ka dadang nguna ikamunito ngun. nguna erai, eroko inges akalimokini ayong, ka ariamu inges tokona ngun alotoma akiyar keng, iyookino ngun, ibore dadang ngini erai ngun. erai kire jik ngini iyookino. Arai papa ngolo arai ekamiton. Eyiai papa nege nakuwar na, Billy? [Tema icetunganan ebe, "Emam nyayeni." -Ed.] ka inges ka aberukeng, dadang aponi kibatisae, raun ngisuudae alotoma Ekiro ngolo Yesu Kristo, anege alotoma nakipanyi. Ka etunganan lo iboi anege alodiyete kang, apei kolongit.

96 Banks, ai iyiai iyong? eyiai inges nege nakuwar na? [Tema icetunganan ebe, "Eyiai kau toma lokoona kau ama." -Ed.] Kau lokoona . Ee.

Ka ikikami isua ngikoliya. Ka, lokaato, asir ediya ka ngolo doci aar ...Otami ayong kone kear inges ipuci ngini doci, ngapaarsia ngakudo eroko. Toto ngina ipuci ngin ayiakar atukot ngipicin ngulu alala, ka abu inges tolem inges ka kiwuak inges. atami ayong ...Atema Ayong ebe, Elosi Ekapolon akiteyiarun akiyar ngina doci," akolongit eroko. Erai nguna iyookino, Lyle? [Tema Lokaato Lyle Wood ebe, "Ee." -Ed.]s Iboi alotoma nadui. Ka atema Ayong ebe, "erai ngun NGAKIRO NGUNA IRWORO EKAPOLON IKES NU." Ka aponi iwon kikamae ngikoliya akuwar dadang ka emam idiobore ekamun.

Ataparacu ngina etupakini, ikikami isua ngikoliya, alokau alotoma adui, naarai ikoliya ngini doci. Ngini erai ngini doci nooi. Ka ayiakar Lokaato Lyle akitoi ngina apolon, ka abu inges toesik ikoliya ngini doci ilokori inges, aloket ngina apolon ngina ayiakar inges, paka akitodol, ngina eriuunia inges inges kinga, ka diyete neni ka ngakipi toyiai ngini doci ngin erot dadang kwap, ka aloket ngina apolon, alotoma ikoliya ngini doci ngin. Ka ngolopite eriunia inges inges kinga, arai ca inges akiriun ibore dadang kinga lotoma ikoliya, ariamun inges. abu inges kiriun ngun dadang kinga,' naarai aloket ngina apolon asir ekmu alotoma akook ngina a ikoliya. Ka ngina etyia inges, abu kimas inges toma nakipi. Ka abu ca inges tomaranik, ngaruatin ngomwon kori ngakan, ka arai ikes ngun, naarai ngamolitenyi keng ka neni kingasi enenosi alokinga akituk keng. Ka abu inges tolot alokidiana ngakipi awoyau ngina edolit epei saa, toleleu nabo toma namon.

97 Ka ayiai ayong eboi anen, atoloki ngikoliya. Ka adiotipei dadang, abu Ekuwuam Ngoloakuan bu, tema ebe, "Kirworik neni ikoliya a ngin."

Otema ayong ebe, "ikoliya ngini doci ikinak iyong Yesu Kristo akiyar nabo." Ka ikoliya ngin, aperi anen totwanite alokidama ngakipi, kibelesin lowae keng ngoloe, ka abu tolot tooma , toma nakipi, jik akatipei alopite ngolo apedorio inges alosio.

Lokaato Lyle ka Lokaato Wood ayiakasi ikes iboiete. Tema Lokaato Lyle ebe, Lokaato Buranam, erai ngun nguna kang, naarai abu ayong atema neni ngini cici ..."

[Abu Lokaato Buranam kirworikin ka Lyle Wood -Ed.] Nakuwar na, apedori ayong alimokin ikes ibore ngini ilimunit iyong? [Tema Lokaato Lyle ebe, "Kire ipedori iyong. Ikiyookino dadang, Lokaato Buranam."]

Tema inges ebe ngina eriunia inges ngamolitenyi kinga alotoma keng, abu inges kimsa inges kinga ama, tema ebe, "Engum iyong angumsat kon ngina esidion, irukitos ngini doci," ikwapei kwangin. Kimasari inges kinga.

Tema inges ebe, "Erai ngun -erai nguna kang."

Ka atema Ayong ebe, "Mam Lokaato Lyle. Emam nyerai inges.

Lokaato Banks alokau kama, tema ebe, "Ngae ngitunga alotoma nakwap na, ngae ngalipio, eminas akiwuak aneni ikiwuar isua kire jik tokona, akingolikin apedor ngina ka Akuj ebuni kwap ka kitiyai idiobore ikwapei ngin!" alotoma ngace kiro, emina inges ...

Anupit ayong ikipupunit iwon dadang ikwapei etiyia Petero, "ejok noi ayiakau nege. Ebe atodukutu ngikodoi ngiuni.' Iyookino ngun.

98 Nai tokona, Lokaato Lyle, ikinyonyotoi iyong kaapei ka Ekuwuam Ngoloakuan tokona. Iduu iyong aesikin Ijipit. Ngapoti ngitunguri ka asilianut ngina ka akwap a esikin alokau. Iwuai iyong alokipetot ngolo Yordan tokona, itubor lowae ye. Kimiek Akuj ikiya iyong iyaye; Lyle.

Akuj ngolo Etiron, eyiai nege acamunet Kon. Kire jik ayiai inges toma akurianu, Ekapolon, nai abu etau kang neni keng. Akilip kos kikama alilimu kuta dadang iyaye, ka ibore nginpei ngin irumit inges ngin toek anenikeng. Arai abaati . ka tokona eyiaai inges elosi kwap neni a Yordan. [Tema Lokaato Lyle ebe, "Ikilakar, Yesu." -Ed. Ya inges neni ka Akwap ngina ka akiikinet, Ekapolon. ["Ee, Ekapolon."] ka kipuice inges aneni ngitunga. ["Ee, Ekapolon."] Ebe, Anakolongit ngina ka asir ngin ngina ikiriamakinor iwon iyaye, kimieki ayong atopup anuyo ngina ngakan keng, kiwor, "Lokaato ngolo minat!" ["Amen."] "Ayeni ayong Inges." Iyau Banks kaapei ka inges, Ekapolon, ibuni iyong? Papa ka mama, ka ikes dadang, nakaato, ka ekal ngolo apolon ngol dadang, kimiek isua ikiriamakinetei iyaye, Ekapolon, ka nginitunganan kec dadang kilelebai kaapei ka Ekuwuam Ngoloakuan. Elipi Ayong Alokiro Yesu. Amen. ["Amen."]

Ibuni iyong akidiar ngun, lokaato. Ikiterereng Akuj iyong, Lokaato Lyel.

[Tema icetunganan ebe, "Lokaato?" -Ed.] Ee, lokaato. ["Emam nyaritono ngina elwanan, ka atwanare, ikidarit alolain."]

99 Eyiai idiotunganan ngini etwani, ananyarit ngina awoyan. Ka enyakakini ayong akijanakin neni Lokaato Nebillee alotoma anen.

[Tema Lokaato Nebillee ebe, "Akolongti ngina apolon ka ngina eumokina alotoma Ekapolon! Adau Akuj akitiya ngiboro ngulu ka aumokin ngun yok nakuwar na. akiitanit kang etodolikin ileleba -Ed.]

["Atowua iwon dadang kaapei ngakejen yok.]

["Totamunito nait akijaanakin, ngina Ngauni nakuwar. Torai ngulu elipak noi. dadang emam nyimunika, ngitai ngulu nyeyenuna toraut ngulu etapakina kaapei ka Akuj. Eyiai esaa toma nakan. Nai tokona erai apaki. Nakuwar na erai akolongit ngina ka akiteyiaro.']

["Kiterereng kuj ngolo peyonon kus dadang, iyes ngitung ngulu eponito aneni alwana. Akilip kosi dang ebe ikinak Akuj iyes erot ngolo ka akision, abongor nkiboisio kus nguna ikidarito. Ejok isua ayiakaunor iyes kaapei. Ka kilipakinitetei isua ikwpei ilosito iyes, ido ikotere Ekapolon ikiterereng alotoma akibois dang.]

["Papa kosi ngolo anakuj, ikwapei abunio Ektiyan kon nakuwarina, akitiya etic ngolo ka apis ngolo ke eketiyan kon ka ekuduaran, iwuai alokiding, agecil, akitiyaun amotonu, abunore nenikosi kaapei ka atubunete ngina enomi nguna ke Ektiyan kon, ikwapei ebatisare kaapei ka Ekuwuam Ngoloakuangan, ka ainakin apis ngina ke ekaduaran, akirwor neni ka anyamet ana. Kingarakinai isua tokona ka nakuwarina, akidiaun Eemut ngolo ebunit nenikosi, Ekapolon, etic, akitemonkin.]

["Kiterereng ngitunganan dadang ngini elosi alotoma lokeke ngulu ka aduketait na nakuwar na. kimiek edek ngolo eyiai kidiama kec, ebe emam nyikiyeni isua idiobore ngini ikamunit, kimieki ngarerengiso kon ajokis ka apedor itou ka itobuk ka ikitangaleu isua, ka ikidar isua, paka akitdol ngina itemokinor Iyong akiyaya iyong isua lowae iye. Kiterereng dadang ngulu ekadakinit ka ngulu itongitai, ngulu ekuriaka, ka ikes ngulu palag.]

["Akuj, ikilipi isua nakuwar na nguna ka akipeyokino ngina ajokan, arereng ngina Ekuwuam Ngoloakuangan, akiyegun alokdiana ekaloton dadang, ngolo ka woton, epeyonon dadang alotoma ngikekedia kosi. Ngitunganan dadang ngini elosi alokinga ekek nakuwar na, kimiek akitapara ngin torap Ngaokot, alotoma lomuslaba ngolo ka Kalibario, eripito itemokino ka yaut.]

["Kingalei isua ngina ikidiakar isua. Kidarai isua kan Apedor kon ngina etiron. Kinyonyoi isua nguna ka akijanakin. Kimiek isua tolotoi alotoma amina, alokingaren kon, ngirua ngulu ka akiyiar kos dadang. Ka ikiponi isua kituri iyong nguna anu, naarai ikilipi isua ngun Alokir Yesu Kristo ka nguna ka alosikinet Kon. Amen.]

["Ka ikiterereng Akuj iyes. Ka ikilakara isua ayiakaunor iyes. Kimalakin ngakan kaapei ka nginacetunganan."]

[Abu Lokaato Buranam tobongok neni ka alitare ikwapei emalar atukot ka kimalaete nginacetunganan ido tolosete.]

[Abu Lokaato Buranam kirworikinosi ka itunganan ice.] Kire jik eketalakarit iyes dadang nguna itiyata iyes nguna kang, akad ka. ...? ...Ee, kire jik. Kire ji etalakarit ...?...

[Abu Lokaato Buranam kirworikinos kaapei ka Lokaato Nebillee -Ed.] Aso ikipotu isua atoloto nataaba ngina ka anupit...?... ayiai nen ekile alotoma diyete ...?... Aso abu ayong eyakiya akilip alokau keng, alotom Lokiro ngolo a Yesu Kristo. ikwapei ayiakar eperi nen esaa, mamakiyanga, mam akiyanga, mam idiobore; ngakonyen elomarito toma nakou keng, elomarito toma locopot. [Tema Lokaato Nebillee ebe, "Toesikis inges toper anen paka akitodol ngina ebunio akilipakinio ngin toma."]

Eroko ne engaara? [Tema Lokaato Buranam ebe, "Ee, eroko ngun elosete kingaren," itoodiunit ebe eroko amaikiropon engaara -Ed.]

Apedori ayong ayiakaunor akipup? Erot kidiama, ekalimonokinan ngolo sorokit, ekalimonokinan, alotoma Indiana anege, ayiai elimonokini, kimasakin nalitare etwanit, alotoma esa ngolo alunyar. Apaki ngina alimonokinia inges, kibusokin kingaren, ka abu totwan alotoma nalitare, ekalimonokinan ngolo iyenen, elimonokini alotoma Indiana anege. Abu ekeyokon todol ka adau anyarare ayong. Abu inges kire jik totwana eroko elimonokini alotoma kwap ngina akinyonyo ngina ke Ekuwuam, toramar kingaren, ngakonyen keng todoyosi toma, akiyangak keng toesik inges. aponi tolimoroi inges ebe atwanan, ayiakaun etwania alotoma epei saa. Ka abu idiobore tolimok ikes anyarare ekanisa ka atoyiakaun ayong akilip. Aso abu ayong eyakiya akilip akinyakun inges tobong, Alokiro ngolo ke Ekapolon Yesu. Atorucokinosi yes kaapei ka ayong alotoma anupit, ido ikotere nyikibuc alosikinet, akitetenun inges ka akinyakun inges tobongu.

Ikilakar.

Toyikaun Akuj kaapei ka iyes, paka ngina ekengolikinia ayong iyes ngina Ngauni nakuwar. Iyes ngitunga ngulu alotoma Georgia ka alodiyete, ejok -ejok. Toyikaun Akuj kaapei ka iyes.

Lokaato Pat ...?...



www.messagehub.info

Ngalimonokineta nguna a
William Marrion Buranam
"...alorua angulu ke etoil..." Apuk. 10:7